

بِسْمِ اللَّهِ الرَّحْمَنِ الرَّحِيمِ

نام کتاب: صدائے علیؑ

مؤلف: حجت الاسلام والمسلمین مولانا مقبول حسین علوی

پبلشر: مرکز افکار اسلامی

پہلا ایڈیشن: ۲۰۱۶ء بمطابق ۱۴۳۷ھ

کتاب ملنے کا ایڈریس:

جامعہ جعفریہ جنڈ ضلع اٹک

فون نمبر: ۰۳۲۲۲۲۹۸۶۲

[www.islamicthought.co.uk](http://www.islamicthought.co.uk)

[www.babolilm.com](http://www.babolilm.com)

# صدائے علی علیہ السلام

حجت الاسلام والمسلمین مولانا مقبول حسین علوی

مرکز افکار اسلامی

جامعہ جعفریہ جنڈ ضلع اٹک

## فہرست :

- ابتدائیہ : ..... ۷
- ۱۔ تنہائی میں خوفِ خدا ..... ۱۳
- ۲۔ نعمت کا شکرانہ ..... ۱۴
- ۳۔ حق پروردگار ..... ۱۵
- ۴۔ بہترین واعظ ..... ۱۵
- ۵۔ اعتماد علی اللہ ..... ۱۷
- ۶۔ دل کی زندگی ..... ۱۸
- ۷۔ اخلاقِ شیعہ ..... ۱۹
- ۸۔ روشِ زندگی ..... ۲۳
- ۹۔ دشمن سے برتاؤ ..... ۲۴
- ۱۰۔ اخلاقی فضائل ..... ۲۶
- ۱۱۔ خبردار ..... ۲۷
- ۱۲۔ لمبی امیدیں ..... ۳۰
- ۱۳۔ مظلومیتِ شیعہ ..... ۳۱

- ۱۴۔ جنازہ سے درس ..... ۳۳
- ۱۵۔ انسانِ کامل ..... ۳۶
- ۱۶۔ پیاروں کی صفات ..... ۳۸
- ۱۷۔ زبان پر کٹر قول ..... ۳۹
- ۱۸۔ اہمیتِ خاندان ..... ۴۰
- ۱۹۔ بہترین واعظ ..... ۴۲
- ۲۰۔ صدائے علی علیہ السلام ..... ۴۵
- ۲۱۔ نرم مزاجی ..... ۴۹
- ۲۲۔ اخلاق و ادب ..... ۴۹
- ۲۳۔ امر بالمعروف ..... ۵۱
- ۲۴۔ لوگوں سے برتاؤ ..... ۵۳
- ۲۵۔ عیب جوئی و غیبت ..... ۵۴
- ۲۶۔ بھائی چارہ ..... ۵۶
- ۲۷۔ غصہ ..... ۵۶
- ۲۸۔ راز داری ..... ۵۸

- ۲۹۔ اتباع اہل بیت ..... ۵۹
- ۳۰۔ علاج روح ..... ۶۱
- ۳۱۔ عیب جوئی ..... ۶۲
- ۳۲۔ متقی کی نشانی ..... ۶۳
- ۳۳۔ صدقہ ..... ۶۵
- ۳۴۔ علم ..... ۶۶
- ۳۵۔ فرصت ..... ۶۷
- ۳۶۔ دوستی ..... ۶۸
- ۳۷۔ دنیا ..... ۷۱
- ۳۸۔ قرآن سے سبق ..... ۷۳
- ۳۹۔ سیرت النبی ..... ۷۵
- ۴۰۔ رب سے تعلق ..... ۷۸

## ابتدائیہ :

بسم الله الرحمن الرحيم

يَتَأْتِيهَا النَّاسُ قَدْ جَاءَتْكُمْ مَوْعِظَةٌ مِّن رَّبِّكُمْ وَشِفَاءٌ لِّمَا فِي الصُّدُورِ وَهُدًى وَرَحْمَةٌ  
لِّلْمُؤْمِنِينَ (سورہ یونس آیہ ۵۷)

اے لوگو! تمہارے پروردگار کی طرف سے یہ قرآن تمہارے لئے موعظہ اور تمہارے دلوں کی  
پیماری کے لئے شفا اور مومنین کے لئے ہدایت و رحمت بن کر آیا ہے۔

اس آیہ مجیدہ میں قرآن کی پہلی صفت اس کا موعظہ ہونا بیان ہوا ہے۔ موعظہ یعنی نیکیوں کا تذکرہ اور  
ریاد دہانی، غفلت سے مقابلہ اور بیداری۔ ہر وہ پند و نصیحت جو مخاطب سے محبت کی وجہ سے اسے  
برائیوں سے ڈرائے اور اس کے دل کو نیکیوں کی طرف متوجہ کرے اُسے وعظہ اور موعظہ کہتے  
ہیں۔ موعظہ غفلت میں ڈوبے ہوئے افراد کو جگا کر علم و حکمت کا چراغ تھما کر قرآن و عترت کی  
راہ پر چلانے کا نام ہے۔

اللہ سبحانہ تعالیٰ کو یہ عمل اتنا پسند ہے کہ ایک طرف پورے قرآن کو موعظہ قرار دیا ہے اور  
دوسری طرف جب جناب لقمان جیسوں نے اپنی قوم یا بیٹوں کو نصیحتیں کیں تو انہیں نمونے کے  
طور پر قرآن کا حصہ بنا دیا۔ جناب لقمان محبتِ پدری کے تقاضے نبھاتے ہوئے اپنے بیٹے کے  
عقیدے و عمل اور اخلاق و اخلاص کی اصلاح کرتے ہیں تو رب اسے یوں بیان فرماتا ہے:

وَإِذْ قَالَ لُقْمَانُ لِابْنِهِ وَهُوَ يَعِظُهُ يَا بُنَيَّ لَا تُشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ

(سورہ لقمان: ۱۳)

”اس وقت کو یاد کرو جب لقمان نے اپنے بیٹے سے کہا جب وہ اسے وعظ کر رہے تھے۔ بیٹا! کسی چیز کو خدا کا شریک قرار نہ دو کیونکہ شرک بہت بڑا ظلم ہے۔“

توحید کی گفتگو سے شروع ہونے والی ان آیات میں جناب لقمان کے پند و نصائح کو موعظہ کہا گیا۔ اس موعظہ میں باپ کا پیار اور محبت بھی بھلک رہی ہے اور مہربان باپ کے فرائض و واجبات کا بھی پتہ چل رہا ہے۔ موعظہ و تبلیغ کی روش بھی پیش کی جا رہی ہے اور جوان اولاد کے ساتھ کس لہجہ میں بات کی جائے اس کا سلیقہ بھی سکھایا جا رہا ہے۔ موعظہ کی بنیاد توحید کو قرار دیا گیا اور والدین سے سلوک و برتاؤ کو اس کا اثر بتایا گیا ہے۔

قرآن مجید میں اس اندازِ موعظہ کو بار بار بیان کیا گیا ہے۔ کبھی انبیاء اپنی قوم کو موعظہ فرماتے ہوئے دکھائی دیتے ہیں اور جس طرح نوح جیسا باپ اپنے گناہ گار بیٹے کو بلاتا ہوا سنائی دیتا ہے۔ کبھی جناب یوسف ظلم و زیادتی کرنے والے بھائیوں سے نصیحت آمیز باتیں کرتے نظر آتے ہیں اور کبھی قرآن کریم میں جناب شعیب کا اپنی بیٹیوں سے گفتگو کرنا بیان ہوتا ہے۔

قرآن کو خالق نے موعظہ بنا کر بھیجا ہے۔ قرآن اول سے آخر تک موعظہ و نصیحت ہے۔ قرآن اللہ تک پہنچنے کے قوانین و ضوابط بتاتا ہے۔ قرآن رضائے خدا کی راہیں دکھاتا ہے۔

مگر پروردگار! سوال یہ ہے کہ اس موعظہ کی وضاحت و تفسیر اور علمی و عملی مثال کہاں سے ملے گی؟ خداوند اس راہ پر چل کر ہمیں منزلِ مقصود پر کون پہنچائے گا؟ اس راہ کے راہزنوں سے نہ بچنے کی راہنمائی کون کرے گا؟

خلوصِ قلب سے یہ سوال دہرانے والے کو یقیناً اس ہستی کی، جس ہستی کے قلب پر یہ قرآن اترا تھا اس صدا کی گونج سنائی دے گی:



”عَلَىٰ مَعَ الْقُرْآنِ وَالْقُرْآنُ مَعَ عَلِيٍّ“

علی قرآن کے ساتھ اور قرآن علی کے ساتھ ہے۔

اس موعظہ کی علمی تفصیل جانی ہے یا عملی تصویر دیکھنی ہے تو خود یہ شاگرد عظیم مصطفیٰ جناب علی مرتضیٰ کہتے نظر آتے ہیں:

”فَتَأْتَسُّ بِبَيْتِكَ الْأَطْيَبِ الْأَطْهَرِ (صلى الله عليه وآله) فَإِنَّ فِيهِ أَسْوَةَ لِمَنْ تَأْتَسُّ وَ عَزَاءَ لِمَنْ تَعَزَّى وَ أَحَبُّ الْعِبَادِ إِلَى اللَّهِ الْمُتَأَتِي “ (نُجُجُ الْبَلَاغَةِ خُطْبَهُ ۱۵۸)

تم اپنے پاک و پاکیزہ نبی کی پیروی کرو چونکہ ان کی ذات اتباع کرنے والے کے لئے نمونہ اور صبر کرنے والے کے لئے ڈھارس ہے۔ ان کی پیروی کرنے والا اور ان کے نقش قدم پر چلنے والا ہی اللہ کو سب سے زیادہ محبوب ہے۔

موعظہ الہی قرآن سے اپنا تعلق بتاتے ہوئے جناب امیر المومنینؑ فرماتے ہیں:

”فَلَا سَتَنْطَفِئُوهُ وَلَنْ يَنْطُوقَ وَلَكِنْ أُخْبِرُكُمْ عَنْهُ “ (نُجُجُ الْبَلَاغَةِ خُطْبَهُ ۱۵۶)

ترجمہ: اس قرآن سے پوچھو لیکن یہ بولے گا نہیں البتہ میں تمہیں اُس کی طرف سے خبر دیتا ہوں۔

پیغمبر اکرمؐ نے فرمایا تھا علی مع القرآن تو خود جناب امیر المومنینؑ ارشاد فرماتے ہیں:

”وَ إِنَّ الْكِتَابَ لَمَعِي مَا فَارَقْتُهُ مُذْ صَحِيتُهُ “ (نُجُجُ الْبَلَاغَةِ خُطْبَهُ ۱۲۰)

ترجمہ: اور کتاب خدا میرے ساتھ ہے اور جب سے میرا اس کا ساتھ ہوا ہے میں اس سے الگ نہیں ہوا۔

قرآن مجید کی عظمت کے لئے خطبہ بیان فرمایا اور اس کی ابتداء میں اسے موعظہ کے نام سے یاد فرمایا:

”اَتَتَّبِعُوا بَيَانَ اللَّهِ وَ اتَّعَظُوا بِمَوَاعِظِ اللَّهِ“ (خطبہ: ۱۷۴)

ترجمہ: خداوندِ عالم کے ارشادات سے فائدہ اٹھاؤ اور اس کے موعاظ سے نصیحت حاصل کرو۔

قرآن مجید یعنی اس موعظہ الہی کی باریکیوں کو لسانِ علوی سے سننے کے لئے ان اوراق میں نہج البلاغہ سے کچھ فرامین کا انتخاب کیا گیا ہے۔ اس امید کے ساتھ کہ یہ کلمات نہج البلاغہ سے آشنائی کا ذریعہ بنیں گے اور امامؑ کی ذات کی طرح آپ کا کلام بھی مظلوم ہے وہ عام ہو گا اور ان موعاظ سے کمالِ انسانیت کی راہیں بھی روشن ہوں گی۔

امیر المومنین کے کلام کا جو حصہ سید رضی نے جمع کیا اور نہج البلاغہ کا نام دیا، اس کا آدھے سے زیادہ حصہ موعظہ پر مبنی ہے۔ امام عالی مقامؑ کبھی ہمام کے سوال کے جواب میں، کبھی حارث ہمدانی کو تلقین کی صورت میں، کبھی جناب سلمان فارسی کو ہدایت کے انداز میں، کبھی مالک اشتر کی راہنمائی میں، کبھی ابوذر کی حوصلہ افزائی میں۔ کبھی حسان مجتبیٰ کو تحریر میں، کبھی محمد حنفیہ کو ہنر جنگ کے انداز میں، کبھی کمیل کے ساتھ راز و نیاز میں، کبھی حسنین شریفینؑ کو وصیت کی صورت میں، کبھی عثمان بن حنیف کو تنبیہ کے طریقے سے، کبھی افراد کو اور کبھی پوری قوم کو خطاب کی صورت میں موعظہ فرماتے ہیں۔

ان رقت آمیز نصیحتوں اور دلسوزی کی روح پرور صداؤں کو کبھی نوف بکالی نقل کرتے ہیں کہ ”کوفہ میں پتھر پر کھڑے تھے، جسم مبارک پر اوئی جبہ تھا، تلوار کا نیام کھجور کے پتوں کا

تھا، پیروں میں جوتے بھی کھجور کی پتیوں کے تھے، پیشانی پر سجدوں کے نشان تھے، نواف کہتے ہیں ایک مقام پر پہنچ کر امام نے اپنا ہاتھ ریش مبارک پر پھیرا اور دیر تک روتے رہے اور پھر فرمایا:

أَيُّ إِخْوَانِي الَّذِينَ رَكِبُوا الطَّرِيقَ وَ مَضَوْا عَلَى الْحَقِّ أَيْنَ عَمَّارٌ وَ أَيْنَ ابْنُ التَّيَّهَانِ وَ أَيْنَ ذُو الشَّهَادَتَيْنِ وَ أَيْنَ نَظَرَاؤُهُمْ مِنْ إِخْوَانِهِمُ الَّذِينَ تَعَاقَدُوا عَلَى الْمَنِيَّةِ وَ أُبْرِدَ بِرُءُوسِهِمْ إِلَى الْفُجْرَةِ .  
(نہج البلاغہ: خطبہ ۱۸۰)

آہ! کہاں ہیں؟ وہ میرے بھائی کہ جو سیدھی راہ پر چلتے رہے۔ اور حق پر گزر گئے کہاں ہیں؟ عمار اور کہاں ہیں؟ ابن تہیان اور کہاں ہیں؟ ذوالشاد تین اور کہاں ہیں ان کے ایسے دوسرے بھائی کہ جو مرنے پر عہد و پیمان باندھے ہوئے تھے اور جن کے سروں کو فاسقوں کے پاس روانہ کیا گیا۔

کبھی ضرار جیسے اصحاب ان موعظوں کو حاکم شام کے سامنے بیان کرتے ہیں۔ ضرار بن ضمیر کہتے ہیں:

”رات اپنے دامنِ ظلمت کو پھیلا چکی تھی، علی علیہ السلام محرابِ عبادت میں کھڑے ریش مبارک کو ہاتھوں میں پکڑے ہوئے سانپ کے ڈسے ہوئے کی طرح تڑپ رہے تھے اور غم رسیدہ کی طرح رو رہے تھے اور کہہ رہے تھے:

”اے دنیا! اے دنیا دور ہو مجھ سے۔ کیا میرے سامنے اپنے کو لاتی ہے؟ یا میری دلدادہ و فریفتہ بن کر آئی ہے۔ تیرا وہ وقت نہ آئے (کہ تو مجھے فریب دے سکے) بھلا یہ کیونکر ہو سکتا ہے، جا کسی اور کو جل دے مجھے تیری خواہش نہیں ہے۔ میں تو تین بار تجھے طلاق دے چکا ہوں کہ جس کے بعد رجوع کی گنجائش نہیں۔ تیری زندگی تھوڑی، تیری اہمیت بہت ہی کم اور تیری آرزو ذلیل و

پست ہے افسوس زادِ راہ تھوڑا، راستہ طویل سفر دور دراز اور منزل سخت ہے ”  
(نُج البلاغہ: حکمت ۷۷)

ان مواعظ سے سوئی ہوئی عقلوں کو بیدار کر کے علی علیہ السلام صدائیں دیتے ہیں:

”أَعْيُنُونِي بِوَرَعٍ وَاجْتِهَادٍ وَ عَقَّةٍ وَ سَدَادٍ“ (نُج البلاغہ خط ۳۵)

پرہیزگاری، سعی و کوشش، پاکدامنی اور سلامت روی میں میری مدد کرو۔

خداوند متعال ہمیں اس قابل بنائے کہ ان مقدس صداؤں کو، امام مظلوم کے نالوں کو، ہدایت کے ان اصولوں کو سن سکیں اور پھر عمل سے لبیک کہہ سکیں۔ جہاں ان فرامین کو اپنی زندگیوں میں اپنانا ضروری ہے اسی طرح دوسروں کو ان فرامین سے مطلع کرنا بھی لازم ہے۔ اگر ہم ان فرامین کو عام کر سکیں تو معصوم خود فرماتے ہیں کہ ان میں اتنی تاثیر ہے کہ لوگ ہماری طرف رجوع کریں گے۔

والسلام علیکم

مقبول حسین علوی

(جنوری ۲۰۱۶)

## ۱۔ خوفِ خدا

امیر المؤمنینؑ فرماتے ہیں:

اتَّقُوا مَعَاصِيَ اللَّهِ فِي الْخَلَوَاتِ فَإِنَّ الشَّاهِدَ هُوَ الْحَاكِمُ . (حکمت: ۳۲۴)

”تنہائیوں میں اللہ تعالیٰ کی مخالفت کرنے سے ڈرو۔ کیونکہ جو گواہ ہے وہی حاکم ہے۔“

بہت سے لوگ کھلے عام گناہ سے گھبراتے ہیں مگر تنہائیوں میں گناہ سے انہیں وہ خوف نہیں ہوتا۔ امام علیؑ، اللہ سبحانہ تعالیٰ کی ایک خاص صفت کی طرف اشارہ فرماتے ہیں کہ وہ رازوں کو بھی جانتا ہے اور فیصلہ کرنے والا بھی خود ہے تو جیسے کھلے عام گناہوں سے گھبراتے ہو تنہائی میں بھی اسی طرح گناہوں سے دور رہو۔

امامؑ نے اس صفت الہی کو مختلف انداز سے کئی جگہوں پر بیان فرمایا۔

خطبہ ۱۹۶ میں ارشاد فرمایا:

”وہ بیابانوں میں چوپاؤں کے نالے سنتا ہے۔ تنہائیوں میں بندوں کے گناہوں سے آگاہ ہے۔ گہرے سمندروں میں مچھلیوں کی حرکات اور تہ بندہواؤں کے ٹکراؤ سے پانی کے تھپڑوں کو جانتا ہے۔“

خطبہ ۱۸۰ میں اللہ سبحانہ کے رازوں سے آگاہی کو تفصیل سے بیان کرتے ہوئے فرمایا:

”پاک و بے نیاز ہے وہ ذات جس پر نہ تاریک رات کی سیاہی مخفی ہے اور نہ ٹھہری ہوئی شب کی تاریکی۔ وہ ہر قطرہ کے گرنے کی جگہ کو بھی جانتا ہے اور ٹھہرنے کی جگہ بھی۔ ہر چیونٹی کے

چلنے کی جگہ سے بھی باخبر ہے اور ریگ کر پہنچنے کے مقام سے بھی۔ وہ یہ بھی جانتا ہے کہ مچھر کے لئے کتنی غذا کافی ہے اور یہ بھی جانتا ہے کہ مادہ اپنے پیٹ میں کیا لئے ہوئے ہے“

خطبہ ۱۷ میں امامؑ اپنے اصحاب کو نصیحت فرماتے ہوئے اس صفت کو یوں بیان فرماتے ہیں:

”پروردگار پر بندوں کے دن و رات کے اعمال میں سے کوئی شے مخفی نہیں ہے۔ وہ تو ہر چھوٹی سی چھوٹی چیز سے آگاہ ہے اور ہر شے پر اس کا علم محیط ہے۔ تمہارے اعضاء اس کے گواہ اور تمہارے ہاتھ پاؤں اس کا لشکر ہیں۔ تمہارے قلب و ضمیر اُس کے جاسوس ہیں اور تمہاری تنہائیاں اس کی نظروں کے سامنے ہیں“

اگر انسان کو اس صفت پروردگار کا یقین ہو جائے کہ وہ دیکھ رہا ہے تو انسان بہت سے گناہوں سے بچ سکتا ہے۔ بلکہ پھر انسان تنہائیوں میں اس رازداں سے راز و نیاز کی باتیں کرے گا۔

## ۲۔ نعمت کا شکر

لَوْ لَمْ يَتَوَعَّدِ اللَّهُ عَلَى مَعْصِيَتِهِ لَكَانَ يَجِبُ أَلَّا يُعْصَى شُكْرًا لِنِعْمِهِ (حکمت ۲۹۰)

ترجمہ: اگر خداوند متعال نے اپنی معصیت کے عذاب سے نہ ڈرایا ہوتا، تب بھی اس کی نعمتوں پر شکر کا تقاضا یہ تھا کہ اُس کی معصیت نہ کی جائے۔

انسان کے وجود میں آنے سے پہلے اس کے لئے نعمت کا سلسلہ شروع ہو جاتا ہے۔ ماں کے سینے میں دودھ، ماں کے دل میں محبت۔ ماں کے بطن سے لے کر زندگی کے آخری لمحہ تک بے شمار نعمت اسے نصیب ہوتی ہیں۔ اگر ان نعمت پر غور کیا جائے کہ یہ نعمت دینے والا کون ہے تو یہی سوچ اسے معرفت خدا کی طرف لے جاتی ہے کہ کوئی ہے جو میرے مانگے بغیر مجھے دے

رہا ہے۔ اب اُس دینے والے کو پہچانا تو وجدان کا تقاضا یہ ہے کہ اس دینے والے کے فرمان کو سنا جائے اور اس کی ناراضگی اور نافرمانی سے بچا جائے۔

### ۳۔ حق پروردگار

أَفَلْ مَا يُلْزَمُكُمْ اللَّهُ أَلَّا تَسْتَعِينُوا بِنِعْمِهِ عَلَىٰ مَعَاصِيهِ . (حکمت ۳۳۰)

ترجمہ: اللہ کا کم سے کم حق جو تم پر عائد ہوتا ہے یہ ہے کہ اس کی نعمتوں سے گناہوں میں مدد نہ لو۔

مفتی جعفر حسین صاحب اس کے ذیل میں لکھتے ہیں:

کفرانِ نعمت و ناسپاسی کے چند درجے ہیں۔ پہلا درجہ یہ ہے کہ انسان نعمت ہی کی تشخیص نہ کر سکے، جیسے آنکھوں کی روشنی، زبان کی گویائی، کانوں کی شنوائی اور ہاتھ پیروں کی حرکت کہ جو سب اللہ کی بخشی ہوئی نعمتیں ہیں۔ مگر بہت سے لوگوں کو ان کے نعمت ہونے کا احساس ہی نہیں ہوتا کہ ان میں شکر گزاری کا جذبہ پیدا ہو۔ دوسرا درجہ یہ ہے کہ نعمت کو دیکھے اور سمجھے۔ مگر اس کے مقابلہ میں شکر بجا نہ لائے۔ تیسرا درجہ یہ ہے کہ نعمت بخشنے والے کی مخالفت و نافرمانی کرے۔ چوتھا درجہ یہ ہے کہ اسی کی دی ہوئی نعمتوں کو اطاعت و بندگی میں صرف کرنے کے بجائے اس کی معصیت و نافرمانی میں صرف کرے یہ کفرانِ نعمت کا سب سے بڑا درجہ ہے۔

### ۴۔ بیدارِ وجدان

مَنْ أَصْلَحَ مَا بَيْنَهُ وَ بَيْنَ اللَّهِ أَصْلَحَ اللَّهُ مَا بَيْنَهُ وَ بَيْنَ النَّاسِ وَ مَنْ أَصْلَحَ أَمْرَ آخِرَتِهِ أَصْلَحَ اللَّهُ لَهُ أَمْرَ دُنْيَاهُ وَ مَنْ كَانَ لَهُ مِنْ نَفْسِهِ وَاعِظٌ كَانَ عَلَيْهِ مِنَ اللَّهِ حَافِظٌ. (حکمت ۸۹)

ترجمہ: جس نے اپنے اور اللہ کے مابین معاملات کو ٹھیک رکھا، تو اللہ اس کے اور لوگوں کے معاملات سلجھائے رکھے گا اور جس نے اپنی آخرت کو سنوار لیا۔ تو خدا اس کی دنیا بھی سنوار دے گا اور جو خود اپنے کو وعظ و پند کر لے، تو اللہ کی طرف سے اس کی حفاظت ہوتی رہے گی۔

امامؑ نے اس فرمان میں تین مہم چیزوں کی طرف اشارہ فرمایا۔ تیسرے جملے میں امامؑ نے انسان کے لئے ایک واعظ کا پتہ بتایا جو خود اس کا اپنا نفس ہے اور اس کے اندر موجود ہے۔ انسان کا وجدان اگر بیدار ہو تو ہر گناہ کے وقت وہ نفس اسے پکار کر کہے گا کہ تجھے وجود دینے والا اس کام پر راضی نہیں ہے اور یوں خدا اسے اپنی نافرمانی سے بچالے گا۔ اس لئے ضروری ہے کہ اندر کے اس واعظ کی حفاظت کی جائے اور اس کی صدا کو سنا جائے۔ قرآن مجید میں اللہ سبحانہ نے اس پر بہت زور دیا کہ کامیاب وہی ہو گا جو اس نفس کو پاک اور محفوظ رکھے گا۔

اس نفس کو بیدار رکھنے کے لئے ایک اور واعظ کا پتہ امیر المؤمنینؑ نے بتایا:

تمہیں پند و عبرت دینے کے لئے وہی مرنے والے کافی ہیں کہ جنہیں تم دیکھتے رہے ہو، انہیں (کنڈھوں پر) لاد کر قبروں کی طرف لے جایا گیا۔ دریں حالانکہ وہ خود سوار نہیں ہو سکتے اور انہیں قبروں میں اتار دیا گیا۔ جب کہ وہ خود اترنے پر قادر نہ تھے (یوں مٹ مٹا گئے) کہ گویا یہ کبھی دنیا میں بسے ہوئے تھے ہی نہیں اور گویا یہی آخرت (کا گھر) ان کا ہمیشہ سے گھر تھا۔ جسے وطن بنایا تھا۔ اسے سنسان چھوڑ گئے اور جس سے وحشت کھایا کرتے تھے وہاں اب جا کر سکونت اختیار کرنا پڑی۔ ہمیشہ اس کا انتظام کیا جسے چھوڑنا تھا اور وہاں کی کوئی فکر نہیں کی جہاں جانا تھا۔ (اب) نہ تو برائیوں سے (توبہ کر کے) پلٹنا ان کے بس میں ہے اور نہ نیکیوں کو بڑھانا ان کے اختیار میں ہے انہوں نے دنیا سے دل لگایا تو اس نے انہیں فریب دیا اور اس پر بھروسہ کیا تو اس نے انہیں پچھاڑ دیا، خدا تم پر رحم کرے ان گھروں کی طرف توجہ میں جلدی کرو، جن کے آباد



کرنے کا تمہیں حکم دیا گیا ہے اور جن کا تمہیں شوق دلایا گیا ہے۔ اور جن کی جانب تمہیں بلایا گیا ہے۔ اس کی اطاعت پر صبر اور گناہوں سے کنارہ کشی کر کے اس کی نعمتوں کو جو تم پر ہیں، پایہ تکمیل تک پہنچاؤ۔ کیونکہ آنے والا "کل" آج کے دن سے قریب ہے دن کے اندر گھڑیاں کتنی تیز قدم اور مہینوں کے اندرون کتنے تیز روا اور سالوں کے اندر مہینے کتنے تیز گام اور عمر کے اندر سال کتنے تیز رفتار ہیں۔“

## ۵۔ اعتماد علی اللہ

لَا يَصْدُقُ إِيمَانُ عَبْدٍ حَتَّى يَكُونَ بِمَا فِي يَدِ اللَّهِ أَوْثَقَ مِنْهُ بِمَا فِي يَدِهِ (حکمت ۳۱۰)

ترجمہ: کسی بندے کا ایمان اس وقت تک سچا نہیں ہوتا جب تک اپنے ہاتھ میں موجود ہونے والے مال سے اس پر زیادہ اطمینان نہ ہو جو قدرت کے ہاتھ میں ہے۔

مادی وسائل ہوں یا معنوی ذرائع ان کا عطا کرنے والا اللہ ہے۔ انسان کو مادی امور میں اللہ پر بھروسہ ہو گا تو وہ اس کے بتائے ہوئے طریقوں پر سخاوت مندانہ انداز سے خرچ کرے گا اور خدا کی راہ میں خرچ کر کے مطمئن ہو گا کہ میں نے اپنے مال کو مضبوط ہاتھوں میں دے دیا ہے۔ اس لئے کہ اللہ سبحانہ کا قرآن مجید میں وعدہ ہے کہ:

”مَا عِنْدَكُمْ يَنْفَدُ وَمَا عِنْدَ اللَّهِ بَاقٍ“ (سورہ نحل: ۹۶)

جو کچھ تمہارے پاس ہے وہ ختم ہو جائے گا اور جو کچھ اللہ کے پاس ہے وہ باقی رہنے والا ہے۔

اور معنوی طور پر بھی وہ بڑے سے بڑے کارِ خیر کو انجام دے کر مطمئن نہیں ہو گا اور نہ اس پر مغرور ہو گا بلکہ جناب ابراہیمؑ کی طرح رب کا گھر بنا کر بھی ہاتھ پھیلا کر دعا مانگے گا:

وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ  
(بقرہ: ۱۲۷)

اے ہمارے رب! ہم سے یہ عمل قبول فرما کہ تو خوب سننے والا اور جاننے والا ہے۔

## ۶۔ دل کی زندگی

فَإِنِّي أُوصِيكَ بِتَقْوَى اللَّهِ أَيُّ بَنِي وَ لُزُومِ أَمْرِهِ وَ عِمَارَةِ قَلْبِكَ بِذِكْرِهِ وَ الْإِعْصَامِ بِحَبْلِهِ وَ أَيُّ سَبَبٍ أَوْثَقُ مِنْ سَبَبِ بَيْنِكَ وَ بَيْنَ اللَّهِ إِنْ أَنْتَ أَخَذْتَ بِهِ أَحْيِ قَلْبَكَ بِالْمَوْعِظَةِ وَ أَمْنَهُ بِالزَّهَادَةِ وَ قُوَّةَ بِالْيَقِينِ وَ تَوَزُّعَهُ بِالْحِكْمَةِ وَ دَلِيلَهُ بِذِكْرِ الْمَوْتِ وَ قَرَرَهُ بِالْفَنَاءِ وَ بَصَرَهُ فَجَائِعِ الدُّنْيَا وَ حَدِّزَهُ صَوْلَةَ الدَّهْرِ وَ فُحْشَ ثَقَلِ اللَّيَالِي وَ الْأَيَّامِ وَ اعْرِضْ عَلَيْهِ أَخْبَارَ الْمَاضِينَ وَ ذَكِّرْهُ بِمَا أَصَابَ مَنْ كَانَ قَبْلَكَ مِنَ الْأَوَّلِينَ وَ سِرِّ فِي دِيَارِهِمْ وَ آثَارِهِمْ فَانْظُرْ فِيمَا فَعَلُوا وَ عَمَّا انْتَقَلُوا وَ آيِنَ حُلُوا وَ تَزَلُّوا فَإِنَّكَ تَجِدُهُمْ قَدْ انْتَقَلُوا عَنِ الْأَجْبَةِ وَ حُلُوا دِيَارَ الْعُزْبَةِ وَ كَانَتْكَ عَنْ قَلِيلٍ قَدْ صِرْتَ كَأَحَدِهِمْ فَأَصْلِحْ مَثْوَاكَ (وصیت ۳۱)

ترجمہ: میں تمہیں وصیت کرتا ہوں کہ اللہ سے ڈرتے رہنا۔ اس کے احکام کی پابندی کرنا، اس کے ذکر سے قلب کو آباد رکھنا اور اسی کی رسی کو مضبوطی سے تھامے رہنا۔ تمہارے اور اللہ کے درمیان جو رشتہ ہے اس سے زیادہ مضبوط رشتہ کیا ہو سکتا ہے؟ بشرطیکہ مضبوطی سے تھامے رہو۔ وعظ وپند سے دل کو زندہ رکھنا، اور زہد سے اس کی خواہشوں کو مردہ۔ یقین سے اسے سہارا دینا اور حکومت سے اسے پر نور بنانا۔ موت کی یاد سے اسے قابو میں کرنا۔ فنا کے اقرار پر اسے ٹھہرانا۔ دنیا کے حادثے اس کے سامنے لانا۔ گردش روزگار سے اسے ڈرانا گزرے ہوؤں کے واقعات اس کے سامنے رکھنا۔ تمہارے پہلے والے لوگوں پر جو بیتی ہے اسے یاد دلانا۔ ان کے گھروں اور کھنڈروں میں چلنا پھرنا، دیکھنا کے انہوں نے کیا کچھ کیا، کہاں سے کوچ کیا،

کہاں اترے، اور کہاں ٹھہرے ہیں، دیکھو گے تو تمہیں صاف نظر آئے گا کہ وہ دوستوں سے منہ موڑ کر چل دیے ہیں، اور پردیس کے گھر میں جا کر اترے ہیں، اور وہ وقت بھی دور نہیں کہ تمہارا شمار بھی ان میں ہونے لگے۔ لہذا اپنی اصل منزل کا انتظام کرو۔

امام کا یہ طولانی اور تحریری وصیت نامہ ہے۔ امام کا خطاب اپنے بیٹے کو ہے مگر قیامت تک کی انسانیت کے لئے درس اخلاق کا مکمل نصاب ہے۔ تہذیب نفس، خود سازی اور کمال انسانی کی راہوں کی وضاحت ہے۔ بزرگانِ دین یہ وصیت نامہ اپنے بچوں کو یاد کرایا کرتے تھے اس فرمان کا ایک ایک جملہ انسانی سعادت کا ذریعہ ہے۔ وصیت نامہ کے ایک حصہ میں امام فرماتے ہیں ”موعظہ و نصیحت سے دل کو زندہ رکھیں“ گویا چلتا پھرتا دل بھی کبھی مردہ ہو جاتا ہے اور ایسے دل کی زندگی کے لئے قرآن کے فرامین، رسول اللہ کی احادیث اور علیؑ و اولاد علیؑ کے ارشادات لازم و ضروری ہوتے ہیں۔ زمانے کے حادثات اور انسانی تاریخ کے لمحات بھی اس دل کو جھنجھوڑ کر زندہ و بیدار کر سکتے ہیں خود اس وصیت میں درجنوں ایسے نسخے درج ہیں جو دل کی زندگی کا سبب بن سکتے ہیں۔ ان میں سے ایک ایک پر غور کرنا چاہئے۔ اجڑے محلات اور خاموش قبریں بھی کبھی واعظ بن جاتے ہیں۔

## ۷۔ شیعہ کی صفات

و تَمَسَّكَ بِحَبْلِ الْقُرْآنِ وَ اسْتَنَصَحَهُ وَ اَجَلَ حَلَالَهُ وَ حَرَّمَ حَرَامَهُ وَ صَدَّقَ بِمَا سَلَفَ مِنْ الْحَقِّ وَ اعْتَبَرَ بِمَا مَضَى مِنَ الدُّنْيَا لِمَا بَقِيَ مِنْهَا فَإِنَّ بَعْضَهَا يُشْبِهُ بَعْضًا وَ آخِرُهَا لِأَحَقِّ بِأَوَّلِهَا وَ كُلُّهَا حَائِلٌ مُفَارِقٌ وَ عَظَّمَ اسْمَ اللَّهِ أَنْ تَذْكُرَهُ إِلَّا عَلَى حَقِّهِ وَ أَكْثَرَ ذِكْرَ الْمَوْتِ وَ مَا بَعْدَ الْمَوْتِ وَ لَا تَتَمَنَّ الْمَوْتَ إِلَّا بِشَرِّهِ وَ تَتَّقِ وَ اخْذَرْ كُلَّ عَمَلٍ يَرْضَاهُ صَاحِبُهُ لِنَفْسِهِ وَ يَكْرَهُهُ لِعَامَّةِ الْمُسْلِمِينَ وَ اخْذَرْ كُلَّ عَمَلٍ يَفْعَلُهُ فِي السِّرِّ وَ يُسْتَحَى مِنْهُ فِي الْعَلَانِيَةِ وَ اخْذَرْ كُلَّ عَمَلٍ إِذَا سُئِلَ عَنْهُ صَاحِبُهُ أَنْكَرَهُ أَوْ اعْتَذَرَ مِنْهُ وَ لَا تَجْعَلَ عِزَّكَ غَرَضًا لِنَبَالِ الْقَوْلِ وَ لَا

تُحَدِّثُ النَّاسَ بِكُلِّ مَا سَمِعَتْ بِهِ فَكَفَى بِذَلِكَ كَذِباً وَ لَا تَرُدِّ عَلَى النَّاسِ كُلِّ مَا حَدَّثُوكَ بِهِ فَكَفَى بِذَلِكَ جَهْلاً وَ أَكْظِمِ الْغَيْظَ وَ تَجَاوَزْ عِنْدَ الْمُقَدَّرَةِ وَ احْلَمْ عِنْدَ الْغَضَبِ وَ اصْصَحْ مَعَ الدَّوْلَةِ تَكُنْ لَكَ الْعَاقِبَةُ وَ اسْتَصْلِحْ كُلَّ نِعْمَةٍ أَنْعَمَهَا اللَّهُ عَلَيْكَ وَ لَا تُصَيِّعَنَّ نِعْمَةً مِنْ نِعَمِ اللَّهِ عِنْدَكَ وَ لِيُرْ عَلَيْكَ أَثَرُ مَا أَنْعَمَ اللَّهُ بِهِ عَلَيْكَ وَ اعْلَمْ أَنَّ أَفْضَلَ الْمُؤْمِنِينَ أَفْضَلُهُمْ تَقْدِمَةً مِنْ نَفْسِهِ وَ أَهْلِهِ وَ مَالِهِ فَإِنَّكَ مَا تَقْدِمُ مِنْ خَيْرٍ يَبْقَ لَكَ دُخْرُهُ وَ مَا تُؤَخِّرُهُ يَكُنْ لِغَيْرِكَ خَيْرُهُ وَ اخْذِرْ صَحَابَةَ مَنْ يَقِيلُ رَأْيَهُ وَ يَنْكُرُ عَمَلَهُ فَإِنَّ الصَّاحِبَ مُعْتَبَرٌ بِصَاحِبِهِ وَ اسْكُنِ الْأَمْصَارَ الْعِظَامَ فَإِنَّهَا جَمَاعُ الْمُسْلِمِينَ وَ اخْذِرْ مَنَازِلَ الْغَفْلَةِ وَ الْجَفَاءِ وَ فَلَّةَ الْأَعْوَانِ عَلَى طَاعَةِ اللَّهِ وَ اقْصُرْ رَأْيَكَ عَلَى مَا يَنْفِيكَ وَ إِثَّاكَ وَ مَقَاعِدَ الْأَسْوَاقِ فَإِنَّهَا مَحَاضِرُ الشَّيْطَانِ وَ مَعَارِيضُ الْفِتَنِ وَ أَكْثَرُ أَنْ تَنْظُرَ إِلَى مَنْ فَضَلْتَ عَلَيْهِ فَإِنَّ ذَلِكَ مِنْ أَبْوَابِ الشُّكْرِ وَ لَا تُسَافِرْ فِي يَوْمِ جُمُعَةٍ حَتَّى تَشْهَدَ الصَّلَاةَ إِلَّا فَاصِلاً فِي سَبِيلِ اللَّهِ أَوْ فِي أَمْرٍ تُعَذِّرُ بِهِ وَ أَطْعِ اللَّهَ فِي جَمِيعِ أُمُورِكَ فَإِنَّ طَاعَةَ اللَّهِ فَاضِلَةٌ عَلَى مَا سِوَاهَا وَ خَادِعٌ نَفْسُكَ فِي الْعِبَادَةِ وَ ارْزُقْ بِهَا وَ لَا تَقْهَرَهَا وَ خُذْ عَفْوَهَا وَ نَسَاطَهَا إِلَّا مَا كَانَ مَكْتُوباً عَلَيْكَ مِنَ الْفَرِيضَةِ فَإِنَّهُ لَا بُدَّ مِنْ قَضَائِهَا وَ تَعَاهِدِهَا عِنْدَ مَحَلِّهَا وَ إِثَّاكَ أَنْ يَنْزِلَ بِكَ الْمَوْتُ وَ أَنْتَ آتِيٌّ مِنْ رَبِّكَ فِي طَلَبِ الدُّنْيَا وَ إِثَّاكَ وَ مُصَاحَبَةِ الْفُسَاقِ فَإِنَّ الشَّرَّ بِالشَّرِّ مُلْحَقٌ وَ وَقِرِ اللَّهَ وَ أَحْبِبْ أَجِبَاءَهُ وَ اخْذِرِ الْغَضَبَ فَإِنَّهُ جُنْدٌ عَظِيمٌ مِنْ جُنُودِ إِبْلِيسَ وَ السَّلَامُ . (كتاب ۶۹)

حارث ہمدانی کے نام:

ترجمہ: قرآن کی رسی کو مضبوطی سے تھام لو، اس سے پند و نصیحت حاصل کرو، اس کے حلال کو حلال اور حرام کو حرام سمجھو اور گزشتہ حق کی باتوں کی تصدیق کرو اور گزری ہوئی دنیا سے باقی دنیا کے بارے میں عبرت حاصل کرو کیونکہ اس کا ہر دور دوسرے دور سے ملتا جلتا ہے اور اس کا آخر بھی اپنے اول سے جا ملنے والا ہے اور یہ دنیا سب کی سب فنا ہونے والی اور بچھڑ جانے والی ہے۔ دیکھو! اللہ کی عظمت کے پیش نظر حق بات کے علاوہ اُس کے نام کی قسم نہ کھاؤ۔ موت اور موت کے بعد کی منزل کو بہت زیادہ یاد کرو۔ موت کے طلب گار نہ بنو، مگر قابلِ اطمینان

شرائط کے ساتھ اور ہر اُس کام سے بچو جو آدمی اپنے لئے پسند کرتا ہو، اور عام مسلمانوں کے لئے اُسے ناپسند کرتا ہو۔ ہر اُس کام سے دور رہو جو چوری چھپے کیا جاسکتا ہو، مگر علانیہ کرنے میں شرم دامن گیر ہوتی ہو اور ہر اُس فعل سے کنارہ کش ہو کر کہ جب اُس کے مرتکب ہونے والے سے جواب طلب کیا جائے تو وہ خود بھی اسے برا قرار دے یا معذرت کرنے کی ضرورت پڑے۔ اپنی عزت و آبرو کو چھ میگوئیاں کے تیروں کا نشانہ نہ بناؤ جو سنو اُسے لوگوں سے واقعہ کی حیثیت سے بیان نہ کرتے پھر وہ کہ جھوٹا قرار پانے کے لئے اتنا ہی کافی ہو گا اور لوگوں کو ان کی مہربات میں جھٹلانے میں نہ لگو کہ یہ پوری پوری جہالت ہے۔ غصہ کو ضبط کرو اور اختیار و اقتدار کے ہوتے ہوئے غفور گزر سے کام لو اور غصہ کے وقت بردباری اختیار کرو اور دولت و اقتدار کے ہوتے ہوئے معاف کرو تو انجام کی کامیابی تمہارے ہاتھ رہے گی اور اللہ جلّٰلہ نے جو نعمتیں تمہیں بخشی ہیں (اُن پر شکر بجالاتے ہوئے) اُن کی بہبودی چاہو اور اُسکی دی ہوئی نعمتوں میں سے کسی نعمت کو ضائع نہ کرو اور اُس نے جو انعامات تمہیں بخشے ہیں اُن کا اثر تم پر ظاہر ہونا چاہئے۔

اور یاد رکھو کہ ایمان والوں میں سب سے افضل وہ ہے جو اپنی طرف سے اور اپنے اہل و عیال اور مال کی طرف سے خیرات کرے کیونکہ تم آخر کے لئے جو کچھ بھی بھیج دو گے وہ ذخیرہ بن کر تمہارے لئے محفوظ رہے گا اور جو پیچھے چھوڑ جاؤ گے اُس سے دوسرے فائدہ اٹھائیں گے اور اُس آدمی سے بچو جس کی رائے کمزور اور افعال بُرے ہوں کیونکہ آدمی کا اس ساتھی پر قیاس کیا جاتا ہے بڑے شہروں میں رہائش رکھو کیونکہ وہ مسلمانوں کے اجتماعی مرکز ہوتے ہیں۔ غفلت اور بیوفائی کی جگہوں اور اُن مقامات سے کہ جہاں اللہ کی اطاعت میں مددگاروں کی کمی ہو، پرہیز کرو، اور صرف مطلب کی باتوں میں اپنی فکر پیمائی کو محدود رکھو، بازاری اڈوں میں اٹھنے بیٹھنے سے

الگ رہو کیونکہ یہ شیطان کی بیٹھکیں اور فتنوں کی آماج گاہیں ہوتی ہیں اور جو لوگ تم سے پست حیثیت کے ہیں انہی کو زیادہ دیکھا کرو کیونکہ یہ تمہارے لئے شکر کا ایک راستہ ہے۔ جمعہ کے دن نماز میں حاضر ہوئے بغیر سفر نہ کرنا، مگر یہ کہ خدا کی راہ میں جہاد کے لئے جانا ہو یا کوئی معذوری درپیش ہو اور اپنے تمام کاموں میں اللہ جلّٰہ کی اطاعت کرو، کیونکہ اللہ جلّٰہ کی اطاعت دوسری چیزوں پر مقدم ہے۔ اپنے نفس کو بہانے کر کر کے عبادت کی راہ پر لاؤ، اور اُس کے ساتھ نرم رویہ رکھو دباؤ سے کام نہ لو جب وہ دوسری فکروں سے فارغ البال اور چونچال ہو اُس وقت اُس سے عبادت کا کام لو مگر جو واجب عبادتیں ہیں اُن کی بات دوسری ہے انہیں بہر حال ادا کرنا ہے اور وقت پر بجالانا ہے۔ اور دیکھو ایسا نہ ہو کہ موت تم پر آ پڑے اس حال میں کہ تم اپنے پروردگار سے بھاگے ہوئے دنیا طلبی میں لگے رہو اور فاسقوں کی صحبت سے بچے رہنا کیونکہ برائی برائی کی طرف بڑھا کرتی ہے اور اللہ جلّٰہ کی عظمت و توقیر کا خیال رکھو اور اُس کے دوستوں سے دوستی کرو اور غصے سے ڈرو کیونکہ یہ شیطان کے لشکروں میں سے ایک بڑا لشکر ہے۔ والسلام۔

یمن کے ایک خاندان بنی ہمدان میں امیر المؤمنینؑ کا ایک بہت پیارا ساتھی حارث بن عبد اللہ تھا۔ اس کی شہرت یہ تھی کہ وہ اپنے زمانے کا بہت بڑا فقیہ ہے۔ وہی حارث ہمدانی جو ایک دن خلاف معمول ظہر کے وقت امامؑ کے پاس آئے۔ امامؑ نے پوچھا اس وقت کیوں آئے ہو عرض کرتے ہیں آپ کی محبت لے آئی ہے۔ امیر المؤمنینؑ فرماتے ہیں اگر یہ صحیح ہے تو موت کے وقت، صراط کے نزدیک اور حوض کوثر پر مجھے دیکھو گے۔

ایسے پیارے ساتھی کو امامؑ نے یہاں چونٹیں نصیحتیں فرمائیں۔ گویا فرما رہے ہیں ہمارے پیاروں کو بھی ہماری پیاری باتیں یاد رکھنی چاہئیں۔ اور ان باتوں پر عمل کر کے ہی وہ ثابت کر سکتے ہیں کہ ہم علی علیہ السلام کے پیارے ہیں۔

امامؑ کے مخاطب تو حارث ہمدانی ہیں مگر حقیقت میں یہ ہر شیعہ کے لئے ایک دستور العمل ہے اور ایک شیعہ کا اخلاق کیسا ہونا چاہئے اس کا آئینہ ہے۔ پہلے جملہ میں امامؑ نے قرآن سے تمسک اور اس سے نصیحت حاصل کرنے کا حکم فرما کر شیعہ اور قرآن کا تعلق واضح کیا اور فرمایا:

جسے قرآن حلال کہے اسے حلال جانو جسے حرام قرار دے اسے حرام سمجھو۔

## ۸۔ روش زندگی

خَالِطُوا النَّاسَ مُحَالَظَةً إِنَّ مِنْهُمْ مَعَهَا بَكْوًا عَلَيْكُمْ وَإِنْ عَشِثُمْ حَنُّوا إِلَيْكُمْ (حکمت ۹)

ترجمہ: لوگوں سے اس طریقہ سے ملو کہ اگر مر جاؤ تو تم پر رونیں اور زندہ رہو تو تمہارے مشتاق ہوں۔

اسلام نے انسان کے دوسروں سے تعلق و رابطہ کو بہت اہمیت دی اور حقوق العباد کی بار بار تلقین کی۔ قرآن مجید میں صاحبان فکر و نظر اور عقل و شعور کی آٹھ تعریفوں میں سے ایک صفت یہی بیان فرمائی کہ ”اللہ نے جن رشتوں کو قائم رکھنے کا حکم دیا ہے انہیں قائم رکھتے ہیں“ (الرعد: ۲۱)

یہ رابطے خدا سے ہوں، انبیاء سے ہوں، آئمہ ہدیٰ سے ہوں، دوستوں سے ہوں، ہمسایوں سے ہوں، رشتہ داروں سے ہوں اسلام نے ان کے اصول و ضوابط بیان فرمائے ہیں۔ رسالۃ الحقوق میں امام سجاد علیہ السلام نے دشمن کے بھی حقوق بیان فرمائے ہیں۔

یہ رابطے کس طرح کے ہوں امامؑ نے اس فرمان میں ان کے نتیجہ کو بیان کیا کہ یہ روابط ایسے ہوں کہ آپ کی زندگی میں لوگ آپ کے عاشق ہوں اور موت کے بعد آپ کے لئے ان کے آنسو ہوں۔

ماہرین نفسیات نے اس پر بڑی بڑی کتابیں تحریر کی ہیں اور تعلیمات اسلامی میں ایک جملے پر عمل کر لیا جائے تو زندگی ایسے گزر سکتی ہے جس کا نتیجہ فرمانِ امامؑ کے مطابق مل جائے۔ سیرت پیغمبرؐ و آل پیغمبرؐ کے سینکڑوں واقعات اس کا واضح ثبوت ہیں۔

امیر المؤمنینؑ جناب مالک اشتر کو مصر کا گورنر بنا کر بھیجتے ہیں تو ان اصولوں میں سے ایک حکم فرمایا:

”اے مالک! تم رعایا سے اسی طرح عفو و درگزر سے کام لینا، جس طرح اللہ سے اپنے لیے عفو و درگزر کو پسند کرتے ہو۔“ (خط: ۵۳)

## ۹۔ دشمن سے برتاؤ

إِذَا قَدَرْتَ عَلَىٰ عَدُوِّكَ فَاجْعَلِ الْعَفْوَ عَنْهُ شُكْرًا لِلْقُدْرَةِ عَلَيْهِ (حکمت: ۱۰)

ترجمہ: دشمن پر قابو پاؤ تو اس کا بپاؤنے کا شکرانہ اس کو معاف کر دینا قرار دو۔

مفتی جعفر حسین صاحب اس حکمت کے ذیل میں لکھتے ہیں:



عفو و درگزر کا محل وہی ہوتا ہے جہاں انتقام پر قدرت ہو، اور جہاں قدرت ہی نہ ہو وہاں انتقام سے ہاتھ اٹھالینا ہی مجبوری کا نتیجہ ہوتا ہے جس پر کوئی فضیلت مرتب نہیں ہوتی۔ البتہ قدرت و اقتدار کے ہوتے ہوئے عفو و درگزر سے کام لینا فضیلت انسانی کا جوہر اور اللہ کی اس بخشی ہوئی نعمت کے مقابلہ میں اظہارِ شکر ہے۔ کیونکہ شکر کا جذبہ اس کا مقتضی ہوتا ہے کہ انسان اللہ کے سامنے تذلل و انکساری سے جھکے جس سے اس کے دل میں رحم و رافت کے لطیف جذبات پیدا ہوں گے اور غیظ و غضب کے بھڑکتے ہوئے شعلے ٹھنڈے پڑ جائیں گے جس کے بعد انتقام کا کوئی داعی ہی نہ رہے گا کہ وہ اس قوت و قدرت کو ٹھیک ٹھیک کام میں لانے کی بجائے اپنے غضب کے فرو کرنے کا ذریعہ قرار دے۔

اللہ والوں کا دشمنی و زیادتی کرنے والوں سے برتاؤ اور اوراقِ تاریخ کی زینت بنا ہوا ہے۔ جناب یوسفؑ کے ساتھ بے شمار زیادتیاں کرنے والے بھائی جب مجبور ہو کر آپ کے پاس آتے ہیں اور عذر پیش کرنا چاہتے ہیں ”انہوں نے کہا: خدا کی قسم! خدا نے تجھے ہم پر مقدم رکھا اور ہم خطا کار تھے۔ اُس نے کہا: آج تم پر کوئی ملامت و سرزنش نہیں ہے، خدا تمہیں بخشے اور وہ ارحم الراحمین ہے“ (یوسف: ۹۱-۹۲)

خداوند متعال نے جناب یوسفؑ پر احسان کیا اور تمام امتحانات سے کامیابی سے ہمکنار فرمایا۔ بھائی آپ سے شرمندہ تھے وہ یوسفؑ کے چہرے کی طرف نظر بھر کے نہیں دیکھ پا رہے تھے شاید سوچ رہے ہوں کہ اب ہم سے انتقام لیا جائے گا مگر اللہ والے نے اپنی کامیابی و کامرانی کا شکرانہ ادا کرتے ہوئے فرمایا۔ آج کوئی سرزنش و توبیخ نہیں ہوگی بلکہ خدا کی رحمت کی تسلیاں دیں۔

جناب یوسفؑ کو اس بات سے تکلیف ہوتی تھی کہ ان کے بھائی گزشتہ واقعات کو یاد کریں اور پریشان و غمزہ ہوں اور شرمندگی محسوس کریں۔

فخر یوسف نبی اکرم محمد مصطفیٰ ﷺ فتح مکہ کے روز جب شہر میں داخل ہوئے تو اپنے پرانے سب سوچ رہے تھے کہ آج انتقام کا دن ہے تو حبیبِ خدا نے فرمایا: میں تمہارے بارے میں وہی کچھ کہتا ہوں جو میرے بھائی یوسفؑ نے اپنے بھائیوں کے بارے میں کامیابی کے وقت کہا تھا، آج تمہارے لئے رازِ ملامت و سرزنش نہیں ہے۔ تمہارے لئے رحمت ہے۔

وہی قریشی جنہوں نے نبیؐ کے پیاروں کے جگر نکال کر چبا ڈالے تھے انہیں فرما رہے تھے جاؤ ہم نے آپ کو آزاد کر دیا۔

زہر میں بجھی ہوئی تلوار کا وار کھا کر اپنے قاتل کے لئے سفارش کرنے والے کریم علیؑ زندگی کا عجیب اصول بتا رہے ہیں۔ فرمایا: دشمن پر قابو پاؤ، تو اس قدرت و طاقت کے شکرانے کے طور پر دشمن کو معاف کر دیں۔

ہاں! علیؑ اپنے پیاروں سے ایسی زندگی چاہتے ہیں جہاں دشمن سے بھی ایسا برتاؤ ہو۔ اب اپنوں کے ساتھ کیسا تعلق امامؑ دیکھنا چاہتے ہیں اسے اپنے مقام پر درج کیا جائے گا۔

## ۱۰۔ اخلاقی فضائل

لَا مَالَ أَعُوذُ مِنَ الْعُقْلِ وَلَا وَحْدَةً أَوْحَشُ مِنَ الْعُجْبِ وَلَا عَقْلًا كَالْتَدْبِيرِ وَلَا كَرَمًا كَالْتَشَوُّي  
وَلَا قَرِينَ كَحُسْنِ الْخُلُقِ وَلَا مِيرَاثًا كَالْأَدَبِ وَلَا قَائِدًا كَالْتَوْفِيقِ وَلَا تِجَارَةً كَالْعَمَلِ الصَّالِحِ  
وَلَا رَيْحًا كَالْتَّوَابِ وَلَا وَرَعَ كَالْوُفُوفِ عِنْدَ الشُّبْهَةِ وَلَا زُهْدًا كَالزُّهْدِ فِي الْحَرَامِ وَلَا عِلْمًا  
كَالْتَفْكَرِ وَلَا عِبَادَةً كَالْإِيمَانِ كَالْحَيَاءِ وَالصَّبْرِ وَلَا حَسَبًا كَالْتَّوَاضَعِ وَلَا  
شَرَفًا كَالْعِلْمِ وَلَا عِزًّا كَالْحِلْمِ وَلَا مَظَاهِرَةً أَوْثَقُ مِنَ الْمُسَاوَرَةِ . (حکمت: ۱۱۳)

ترجمہ: عقل سے بڑھ کر کوئی مال سود مند اور خود بینی سے بڑھ کر کوئی تنہائی و ہشتناک نہیں اور تدبیر سے بڑھ کر کوئی عقل کی بات نہیں اور کوئی بزرگی تقویٰ کے مثل نہیں اور خوش خلقی سے بہتر کوئی ساتھی اور ادب کے مانند کوئی میراث نہیں اور توفیق کے مانند کوئی پیشرو اور اعمال خیر سے بڑھ کر کوئی تجارت نہیں اور ثواب کا ایسا کوئی نفع نہیں اور کوئی پرہیزگاری شبہات میں توقف سے بڑھ کر نہیں اور حرام کی طرف بے رغبتی سے بڑھ کر کوئی زہد اور تفکر اور پیش بینی سے بڑھ کر کوئی علم نہیں اور ادائے فرائض کے مانند کوئی عبادت اور حیا و صبر سے بڑھ کر کوئی ایمان نہیں اور فروتنی سے بڑھ کر کوئی سرفرازی نہیں اور علم کے مانند کوئی بزرگی و شرافت نہیں حلم کے مانند کوئی عزت اور مشورہ سے مضبوط کوئی پشت پناہ نہیں۔

اس حکمت میں اٹھاراں جملات ہیں جن میں سے ہر ایک جملہ کامیاب و کامران زندگی کا زینہ ہے۔ اگر اس ایک حکمت میں موجود فرامین کو اپنالیا جائے تو مادی و معنوی زندگی سعادت مند ہو سکتی ہے۔

## ۱۱۔ خبردار

لَا تَكُنْ مِمَّنْ يَرْجُو الْآخِرَةَ بَغَيْرِ عَمَلٍ وَ يُرْجَى التَّوْبَةُ يَطُولُ الْأَمَلُ يَقُولُ فِي الدُّنْيَا يَقُولُ الزَّاهِدِينَ وَ يَعْمَلُ فِيهَا بِعَمَلِ الرَّاعِينَ إِنْ أُعْطِيَ مِنْهَا لَمْ يَشْبَعْ وَ إِنْ مَنَعَ مِنْهَا لَمْ يَقْنَعْ يَعْجُزُ عَنْ شُكْرِ مَا أُوتِيَ وَ يَنْتَعِي الزَّيَادَةَ فِيمَا بَقِيَ يَنْهَى وَ لَا يَنْتَهِي وَ يَأْمُرُ بِمَا لَا يَأْتِي حُبُّ الصَّالِحِينَ وَ لَا يَعْمَلُ عَمَلَهُمْ وَ يُعْصِ الْمُنْذِرِينَ وَ هُوَ أَحَدُهُمْ يَكْرَهُ الْمَوْتَ لِكَثْرَةِ ذُنُوبِهِ وَ يَقِيمُ عَلَى مَا يَكْرَهُ الْمَوْتَ مِنْ أَجْلِهِ إِنْ سَقَمَ ظَلَّ نَادِمًا وَ إِنْ صَحَّ أَمِنَ لَاهِيًا يُعْجَبُ بِنَفْسِهِ إِذَا غُوفِيَ وَ يَقْنَطُ إِذَا ابْتُلِيَ إِنْ أَصَابَهُ بَلَاءٌ دَعَا مُضْطَرًّا (حکمت ۱۵۰)

ایک شخص نے آپ سے پند و موعظت کی درخواست کی، تو فرمایا!

ترجمہ: تم کو ان لوگوں میں سے نہ ہونا چاہیے کہ جو عمل کے بغیر حسن انجام کی امید رکھتے ہیں اور امیدیں بڑھا کر توبہ کو تاخیر میں ڈال دیتے ہیں جو دنیا کے بارے میں زاہدوں کی سی باتیں کرتے ہیں مگر ان کے اعمال دنیا طلبوں کے سے ہوتے ہیں۔ اگر دنیا انہیں ملے تو وہ سیر نہیں ہوتے اور اگر نہ ملے تو قناعت نہیں کرتے جو انہیں ملا ہے اس پر شکر سے قاصر رہتے ہیں اور جو بچ رہا اس کے اضافہ کے خواہشمند رہتے ہیں دوسروں کو منع کرتے ہیں اور خود باز نہیں آتے اور دوسروں کو حکم دیتے ہیں ایسی باتوں کا جنہیں خود بجا نہیں لاتے نیکوں کو دوست رکھتے ہیں مگر ان کے سے اعمال نہیں کرتے اور گنہگاروں سے نفرت و عناد رکھتے ہیں حالانکہ وہ خود انہی میں داخل ہیں اپنے گناہوں کی کثرت کے باعث موت کو برا سمجھتے ہیں مگر جن گناہوں کی وجہ سے موت کو ناپسند کرتے ہیں انہی پر قائم ہیں۔ اگر بیمار پڑتے ہیں تو پشیمان ہوتے ہیں جب بیماری سے چھٹکارا پاتے ہیں تو اترانے لگتے ہیں اور مبتلا ہوتے ہیں تو ان پر مایوسی چھا جاتی ہے۔ جب کسی سختی و ابتلا میں پڑتے ہیں تو لاچار و بے بس ہو کر دعائیں مانگتے ہیں اور جب فراخ دستی نصیب ہوتی ہے تو فریب میں مبتلا ہو کر منہ پھیر لیتے ہیں۔ ان کا نفس خیالی باتوں پر انہیں قابو میں لے آتا ہے اور وہ یقینی باتوں پر اسے نہیں دبا لیتے۔ دوسروں کے لیے گناہ سے زیادہ خطرہ محسوس کرتے ہیں اور اپنے لیے اپنے اعمال سے زیادہ جزا کے متوقع رہتے ہیں۔ اگر مالدار ہو جاتے ہیں تو اترانے لگتے ہیں اور اگر فقیر ہو جاتے ہیں تو ناامید ہو جاتے ہیں اور سستی کرنے لگتے ہیں۔ جب عمل کرتے ہیں تو اس میں سستی کرتے ہیں اور جب مانگنے پر آتے ہیں تو اصرار میں حد سے بڑھ جاتے ہیں۔ اگر ان پر خواہش نفسانی کا غلبہ ہوتا ہے تو گناہ جلد سے جلد کرتے ہیں اور توبہ کو تعویق میں ڈالتے رہتے ہیں اگر کوئی مصیبت لاحق ہوتی ہے تو جماعت اسلامی کے خصوصی امتیازات سے الگ ہو جاتے ہیں۔ عبرت کے واقعات بیان کرتے ہیں مگر خود عبرت حاصل نہیں کرتے اور وعظ و نصیحت میں زور باندھتے ہیں مگر خود اس نصیحت کا اثر نہیں لیتے چنانچہ وہ بات کرنے میں تو

اونچے رہتے ہیں مگر عمل میں کم ہی کم رہتے ہیں۔ فانی چیزوں میں نفسی نفسی کرتے ہیں اور باقی رہنے والی چیزوں میں سہل انگاری سے کام لیتے ہیں وہ نفع کو نقصان اور نقصان کو نفع خیال کرتے ہیں موت سے ڈرتے ہیں مگر فرصت کا موقع نکل جانے سے پہلے اعمال میں جلدی نہیں کرتے۔ دوسرے کے ایسے گناہ کو بہت بڑا سمجھتے ہیں جس سے بڑے گناہ کو خود اپنے لیے چھوٹا خیال کرتے ہیں اور اپنی ایسی اطاعت کو زیادہ سمجھتے ہیں جسے دوسرے سے کم سمجھتے ہیں لہذا وہ لوگوں پر معترض ہوتے ہیں اور اپنے نفس کی چکنی چپڑی باتوں سے تعریف کرتے ہیں۔ دولتمندوں کے ساتھ طرب و نشاط میں مشغول رہنا انہیں غریبوں کے ساتھ محفل ذکر میں شرکت سے زیادہ پسند ہے اپنے حق میں دوسرے کے حق میں اپنے خلاف حکم لگاتے ہیں لیکن کبھی یہ نہیں کرتے کہ دوسرے کے حق میں اپنے خلاف حکم لگائیں۔ اوروں کو ہدایت کرتے ہیں اور اپنے کو گمراہی کی راہ پر لگاتے ہیں وہ اطاعت لیتے ہیں اور خود نافرمانی کرتے ہیں اور حق پورا پورا وصول کر لیتے ہیں مگر خود انہیں کرتے۔ وہ اپنے پروردگار کو نظر انداز کر کے مخلوق سے خوف کھاتے ہیں اور مخلوقات کے بارے میں اپنے پروردگار سے نہیں ڈرتے۔

سید رضی ان اٹھائیس نصیحتوں کو درج کرنے کے بعد ان کی اہمیت کے بارے فرماتے ہیں: اگر اس کتاب نہج البلاغہ میں صرف ایک یہی کلام درج ہوتا، تو کامیاب موعظہ اور موثر حکمت اور چشم بینا رکھنے والے کے لئے بصیرت اور نظر و فکر کرنے والے کے لئے عبرت کے اعتبار سے بہت کافی تھا۔

مشہور اہل سنت محدث متقی ہندی اپنی کتاب کنز العمال جلد ۱۶ میں اس فرمان کو درج کرنے سے پہلے ایک مقدمہ میں لکھتے ہیں کہ جنگ نہروان ختم ہونے کے بعد امام منبر کو فہ پر تشریف لائے حمد الہی ادا کرنے کے بعد منبر پر رونما شروع کیا اور اتنے آنسو بہائے کہ چہرہ اور ریش مبارک

آنسوؤں سے تر ہو گئے اور جب ریش مبارک کو حرکت دی تو ارد گرد والوں پر آنسوؤں کے قطرے گرے۔ پھر خطبہ شروع کیا اور یہی فرامین بیان فرمائے۔

مرحوم شوشتری اپنی شرح نہج البلاغہ میں لکھتے ہیں: ابن عباس نے یہ وصیت امام سے حاصل کی اور اپنے بیٹے کو منتقل کی اور کہا یہ تیرے لئے خزانہ ہے اسے ذخیرہ کر لو اور سرخ سونے سے زیادہ اس کی حفاظت و نگہداری کی کوشش کرنا اس لئے کہ اگر ان وصیتوں کا خیال رکھا تو دنیا و آخرت کی اچھائیاں ملیں گی۔ (نہج الصباغہ جلد ۸)

## ۱۲۔ لمبی امیدیں

أَتَمُّهَا النَّاسُ إِنَّ أَخَوْفَ مَا أَخَافُ عَلَيْكُمْ اثْنَانِ اتِّبَاعُ الْهَوَىٰ وَ طُولُ الْأَمَلِ فَأَمَّا اتِّبَاعُ الْهَوَىٰ فَيَصُدُّ عَنِ الْحَقِّ وَأَمَّا طُولُ الْأَمَلِ فَيُنْسِي الْآخِرَةَ . (خطبہ: ۴۲)

ترجمہ: اے لوگو! مجھے تمہارے بارے میں سب سے زیادہ دو باتوں کا ڈر ہے۔ ایک خواہشوں کی پیروی، اور دوسرے امیدوں کا پھیلاؤ۔ خواہشوں کی پیروی وہ چیز ہے، جو حق سے روک دیتی ہے اور امیدوں کا پھیلاؤ آخرت کو بھلا دیتا ہے۔

امام رضاؑ نے خطبہ امامت میں امام کو والد شفیق کہا۔ امیر المؤمنین یہاں شفیق والد کی طرح راہنمائی فرما رہے ہیں اور والد کو جہاں اولاد کا نقصان نظر آئے وہ اسے اپنا نقصان جانتا ہے اور اس سے خوف زدہ رہتا ہے۔

یہاں دو چیزوں سے امامؑ نے ڈرایا ہے اور دونوں کا آپس میں گہرا تعلق ہے۔ خواہشات نفسانی انسان کو یوں اپنے آپ میں مصروف کر لیتی ہیں گویا اس دنیا میں اس کے علاوہ کچھ ہے ہی نہیں

اور انسانی عقل اس میں اتنی مشغول ہو جاتی ہے کہ حق نظر ہی نہیں آتا بلکہ حق کو اپنی تمنائوں کے حصول میں رکاوٹ سمجھتا ہے۔

دوسری چیز جس سے امامؑ نے ڈرایا اور اسے آخرت کو بھلا دینے کا سبب قرار دیا وہ لمبی امیدیں ہیں۔ انسان اکثر اپنی موجودہ زندگی میں اتنا مصروف ہو جاتا ہے کہ اس آنے والے کل کی خبر ہی نہیں ہوتی اور وہ آج کو سنوارنے میں کل سے غافل ہو جاتا ہے۔ اور عقل مند انسان وہ ہوتا ہے جو آج سوچتا ہے اور آنے والے کل کی بنیادیں مہیا کرتا ہے۔ لمبی امیدوں سے امامؑ نے بارہا ڈرایا ہے۔ خطبہ ۷۹ میں زہد کو تین چیزوں سے تعبیر کیا اور فرمایا:

اے لوگو! امیدوں کو کم کرنا، نعمتوں پر شکر کرنا اور حرام چیزوں سے دامن بچانا ہی زہد و ورع ہے۔

خطبہ ۲۸ میں امامؑ فرماتے ہیں:

مجھے تمہارے متعلق سب سے زیادہ دو ہی چیزوں کا خوف ہے۔ ایک خواہشوں کی پیروی اور دوسرے امیدوں کا پھیلنا۔ اس دنیا میں رہتے ہوئے اس سے اتنا زاد تو لے لو، جس سے کل اپنے نفسوں کو بچا سکو۔

## ۱۳۔ مظلومیتِ شیعہ

لَوْ أَحَبَّنِي جَبَلٌ لَّتَهَافَتْ . (حکمت: ۱۱۱)

ترجمہ: اگر پہاڑ بھی مجھے دوست رکھے گا، تو وہ بھی ریزہ ریزہ ہو جائے گا۔

سید رضی اس جملہ کے بعد لکھتے ہیں:

معنى ذلك أن المحنة تغلظ عليه فتسرع المصائب إليه و لا يفعل ذلك إلا بالانتقاء الأبرار و المصطفين الأخيار.

جو علیؑ سے محبت کرے اس کی آزمائش کڑی اور سخت ہوتی ہے۔ اس لیے مصیبتیں اُس کی طرف لپک کر بڑھتی ہیں اور ایسی آزمائش انہی کے لئے ہوتی ہے جو پرہیزگار، نیکوکار، منتخب اور برگزیدہ ہوتے ہیں۔

اس کے بعد کے جیلے میں امامؑ فرماتے ہیں: جو ہم اہل بیت سے محبت کرے، اسے فقر کا لباس پہننے کے لئے آمادہ رہنا چاہئے۔

یا علیؑ آپ سے محبت کی واقعا سخت سزا ہے۔ ہر دور میں سخت سزا ہے۔ حجر و ابوذر سے شروع ہوتی ہے۔ کلیل و قنبر سے آگے بڑھتی ہے اور آج تک جاری ہے کبھی گردنیں کٹتی ہیں کبھی گھر جلتے ہیں لیکن آپ کے چاہنے والے پہاڑ سے سخت تر ہیں۔

یا علیؑ! پہاڑ تو ریزہ ریزہ ہو کر ختم ہو جاتا ہے مگر آپ کے چاہنے والے کا خون آپ کے پیغام کے ساتھ زندہ رہتا ہے۔

آپ کی محبت بہت بڑا جرم رہا اور اب بھی جرم گنا جاتا ہے اے امام! اس جرم کی سزائیں لوگوں نے مسکرا کر سینے سے لگائیں اور لگا رہے ہیں۔ یہ محبت ان سزاؤں سے چھینی نہیں جاسکتے کسی کی گولی و تلوار سے کیا چھنے گی جبکہ خود امامؑ فرماتے ہیں:

”اگر میں مومن کی ناک پر تلوار لگاؤں کہ مجھے دشمن رکھے تو جب بھی وہ مجھ سے دشمنی نہیں کرے گا۔ اور اگر تمام متاع دنیا کافر کے آگے ڈھیر کر دوں کہ وہ مجھے دوست رکھے، تو بھی وہ مجھے دوست نہ رکھے گا۔ اس لئے کہ یہ وہ فیصلہ ہے جو پیغمبر اُمّی کی زبان سے ہو گیا ہے کہ آپؐ نے



فرمایا: اے علی! کوئی مومن تم سے دشمنی نہ رکھے گا، اور کوئی منافق تم سے محبت نہ کرے گا۔“ (حکمت: ۴۵)

ان مشکلوں اور مظلومیّتوں سے علیؑ کا پیغام حق نہ رکا ہے اور نہ رکے گا۔ امیر المؤمنینؑ کا آج بھی اپنے چاہنے والوں کو یہ پیغام ہے:

أَهْأَ النَّاسُ لَا تَسْتَوْحِشُوا فِي طَرِيقِ الْهُدَى لِقَلَّةِ أَهْلِهِ. (خطبہ: ۱۹۹)

اے لوگو! ہدایت کی راہ میں ہدایت پانے والوں کی کمی سے گھبرانہ جاؤ۔

## ۱۴۔ جنازہ سے درس

وَتَبَعَ جَنَازَهُ فَسَمِعَ رَجُلًا يَصْحَكُ فَقَالَ كَأَنَّ الْمَوْتَ فِيهَا عَلَى غَيْرِنَا كَتَبَ وَكَانَ الْحَقُّ فِيهَا عَلَى غَيْرِنَا وَجَبَ وَكَانَ الَّذِي نَرَى مِنَ الْأَمْوَاتِ سَفَرٌ عَمَّا قَلِيلٍ إِلَيْنَا رَاجِعُونَ بُنُوهُمْ أَجْدَاثُهُمْ وَنَاكُلُ نَزَاهُ كَأَنَّا مُخْلَدُونَ بَعْدَهُمْ ثُمَّ قَدْ نَسِينَا كُلَّ وَاعِظٍ وَوَاعِظَةٍ وَ زُمِينَا بِكُلِّ فَادِحٍ وَ جَائِحَةٍ. (حکمت: ۱۲۲)

ترجمہ: حضرت ایک جنازہ کے پیچھے جارہے تھے کہ ایک شخص کے ہنسنے کی آواز سنی جس پر آپ نے فرمایا: گویا اس دنیا میں موت ہمارے علاوہ دوسروں کے لیے لکھی گئی ہے اور گویا یہ حق (موت) دوسروں ہی پر لازم ہے اور گویا جن مرنے والوں کو ہم دیکھتے ہیں، وہ مسافر ہیں جو عنقریب ہماری طرف پلٹ آئیں گے۔ ادھر ہم انہیں قبروں میں اتارتے ہیں ادھر ان کا ترکہ کھانے لگتے ہیں گویا ان کے بعد ہم ہمیشہ رہنے والے ہیں۔ پھر یہ کہ ہم نے ہر پند و نصیحت کرنے والے کو وہ مرد ہو یا عورت بھلا دیا ہے اور ہر آفت کا نشانہ بن گئے ہیں۔

امیر المؤمنینؑ نے جنازہ میں ہنسنے کی آواز کو سن کر خود جنازے کو موعظہ کا ذریعہ بنایا موت سب کے لئے ہے، موت کی تیاری اور واجبات کی ادائیگی سب کو کرنی چاہئے اور موت کی آغوش میں جا کر پھر کوئی کبھی پلٹنا بھی نہیں ہے۔

اس پورے فرمان میں موت کے یقینی ہونے پر تاکید فرماتے رہے اور آخری جملات میں تو موت اور اس جیسی دوسری آفات کو واعظ اور واعظہ کے نام سے یاد فرمایا۔

امامؑ بارہا موت کو، مردوں کو، قبروں کو واعظ کہہ کر یاد فرماتے ہیں۔

امامؑ کا قبر والوں کو ایک سلام اگر سمجھ لیا جائے تو اس دنیا کی حقیقت کو سمجھنے اور اپنی آخرت کو سنوارنے کے لئے کافی ہے۔

صفین کے افسوس ناک میدان سے پلٹ کر اور عمار یا سر جیسے پیاروں کو دفن کر کے جب امامؑ کوفہ پہنچے اور کوفہ کے دروازے پر موجود قبرستان پر نظر پڑی۔ تو سات جملوں میں قبر والوں کو سلام کہا۔ یہ سلام تو قبر والوں کو تھا مگر وہاں موجود اور قیامت تک اس سلام کو سننے اور پڑھنے والوں کے لئے اس میں ایک درد بھرا موعظہ ہے۔ فرمایا:

يَا أَهْلَ الدِّيَارِ الْمُوحِشَةِ وَالْمَحَالِّ الْمُتَفَرِّقَةِ وَالْقُبُورِ الْمُظْلَمَةِ يَا أَهْلَ الثَّرْبَةِ يَا أَهْلَ الْغُرْبَةِ يَا أَهْلَ الْوَحْدَةِ يَا أَهْلَ الْوَحْشَةِ أَنْتُمْ لَنَا قَرُطٌ سَابِقٌ وَنَحْنُ لَكُمْ تَبَعٌ لَاحِقٌ أَمَّا الدُّورُ فَقَدْ سَكُنَتْ وَأَمَّا الْأَرْوَاحُ فَقَدْ نُكِحَتْ وَأَمَّا الْأَمْوَالُ فَقَدْ قُسِمَتْ هَذَا خَبَرٌ مَا عِنْدَنَا فَمَا خَبَرٌ مَا عِنْدَكُمْ ثُمَّ التَّقَتْ إِلَى أَصْحَابِهِ فَقَالَ أَمَّا لَوْ أُذِنَ لَهُمْ فِي الْكَلَامِ لَأَخْبَرُوكُمْ أَنَّ خَيْرَ الرِّزَادِ التَّقْوَى.. (حکمت

(۱۳۰)

صفین سے پلٹتے ہوئے کوفہ سے باہر قبرستان پر نظر پڑی تو فرمایا:

ترجمہ: اے وحشت افرا گھروں، اجڑے مکانوں اور اندھیری قبروں کے رہنے والو! اے خاک نشینو! اے عالم غربت کے ساکنوں اے تنہائی اور الجھن میں بسر کرنے والو! تم تیز رو ہو جو ہم سے آگے بڑھ گئے ہو اور ہم تمہارے نقش قدم پر چل کر تم سے ملا چاہتے ہیں۔ اب صورت یہ ہے کہ گھروں میں دوسرے بس گئے ہیں بیویوں سے اوروں نے نکاح کر لیے ہیں اور تمہارا مال و اسباب تقسیم ہو چکا ہے یہ تو ہمارے یہاں کی خبر ہے۔ اب تمہارے یہاں کی کیا خبر ہے؟

(پھر حضرت اپنے اصحاب کی طرف متوجہ ہوئے اور فرمایا) اگر انہیں بات کرنے کی اجازت دی جائے۔ تو یہ تمہیں بتائیں گے کہ بہترین زاد راہ تقویٰ ہے۔

پھر امامؑ نے ایک مسلمہ حقیقت کو دو جملوں میں پرو دیا، فرمایا:

”أَنْتُمْ لَنَا قَرُوطٌ سَابِقٌ وَ نَحْنُ لَكُمْ تَبَعٌ لَاحِقٌ“

تم تیز رو ہو جو ہم سے آگے بڑھ گئے ہو اور ہم تمہارے نقش قدم پر چل کر تم سے ملا چاہتے ہیں۔

پھر امامؑ نے قبر والوں کو ان کے جانے کے بعد اس دنیا کی بے وفائی کی خبریوں سنائی:

”أَمَّا الدُّوْرُ فَقَدْ سَكِنَتْ وَ أَمَّا الْأَزْوَاجُ فَقَدْ نَكَحَتْ وَ أَمَّا الْأَمْوَالُ فَقَدْ قُسِمَتْ“ اب صورت یہ ہے کہ گھروں میں دوسرے بس گئے ہیں بیویوں سے اوروں نے نکاح کر لیے ہیں اور تمہارا مال و اسباب تقسیم ہو چکا ہے۔

آخر میں امامؑ نے وہاں موجود اصحاب کی طرف متوجہ ہو کر قبر والوں کی طرف سے پیغام سنایا اور قرآن مجید کی آیت کی تلاوت کی:

أَيُّ خَيْرٍ الزَّادِ التَّقْوَى. بہترین توشہ تقویٰ ہے۔

انسان کو زندگی میں دھوکہ دینے اور خدا سے دور کرنے والے مواعظ کو امامؑ نے اس سلام میں جمع کر دیا۔ ہمیں بھی جب غفلت کی اونگھ آنے لگے تو قبر والوں کے پاس جا کر اس سلام کو دہرا لیں تو یقیناً بیدار ہو جائیں گے۔ اس سلام کا کیا ہی پیارا ترجمہ جوش ملیح آبادی مرحوم نے کیا:

جا گورِ غریباں پہ نظر ڈال بہ عبرت      کُھل جائے گی تجھ پر تری دنیا کی حقیقت

عبرت کے لئے ڈھونڈ کسی شاہ کی تربت      اور پوچھ کدھر ہے وہ تری شانِ حکومت

کل تجھ میں بھرا تھا جو غرور آج کہاں ہے؟      اے کاسہ سربول ترانہ کجاں ہے؟

جوش ملیح آبادی (مرثیہ: آوازہ حق۔ بند ۴۹)

## ۱۵۔ انسانِ کامل

طُوبَى لِمَنْ ذَلَّ فِي نَفْسِهِ وَ طَابَ كَسْبُهُ وَ صَلَحَتْ سَرِيرَتُهُ وَ حَسُنَتْ خَلِيقَتُهُ وَ أَتَقَى الْفَضْلَ مِنْ مَالِهِ وَ أَمْسَكَ الْفَضْلَ مِنْ لِسَانِهِ وَ عَزَلَ عَنِ النَّاسِ شَرَّهُ وَ وَسِعَتْهُ السُّنَّةُ وَ لَمْ يُنْسَبْ إِلَى الْبِدْعَةِ . (حکمت ۱۲۳)

ترجمہ: خوش نصیب اس کے کہ جس نے اپنے مقام پر فروتنی اختیار کی جس کی کمائی پاک و پاکیزہ نیت نیک اور خصلت و عادت پسندیدہ رہی جس نے اپنی ضرورت سے بچا ہوا مال خدا کی راہ میں صرف کیا بے کار باتوں سے اپنی زبان کو روک لیا، مردم آزادی سے کنارہ کش رہا، سنت اسے ناگوار نہ ہوئی اور بدعت کی طرف منسوب نہ ہوا۔

اللہ سبحانہ تعالیٰ نے انسان کو خلق کیا اور اسے کمال تک پہنچانے کے لئے خود کتابیں نازل فرمائیں اور انبیاء و رسل کو بھیجا۔ یہ الٰہی نمائندے اللہ کے بندوں کو کبھی بشارتیں دے کر اللہ کی طرف بلاتے ہیں تو کبھی ڈر اور خوف کو تبلیغ کا ذریعہ بناتے ہیں۔

امیر المؤمنینؑ خود فرماتے ہیں:

أَتَاهَا النَّاسُ إِنِّي قَدْ بَثْتُ لَكُمْ الْمَوَاعِظَ الَّتِي وَعَظَ الْأَنْبِيَاءُ بِهَا أُمَّمَهُمْ وَ أَذَيْتُ إِلَيْكُمْ مَا أَذَتْ الْأَوْصِيَاءُ إِلَى مَنْ بَعْدَهُمْ. (خطبہ: ۱۸۰)

ترجمہ: اللہ کے بندو! میں تمہیں اللہ سے ڈرنے کی وصیت کرتا ہوں جس نے تم کو لباس سے ڈھانپا اور ہر طرح کا سامان معیشت تمہارے لئے مہیا کیا اگر کوئی دنیاوی بقاء کی (بلندیوں پر) چڑھنے کا زینہ یا موت کو دور کرنے کا راستہ پاسکتا ہوتا تو وہ سلیمان ابن داؤد (علیہ السلام) ہوتے کہ جن کے لئے نبوت و انتہائے تقرب کے ساتھ جن و انس کی سلطنت قبضہ میں دے دی گئی تھی لیکن جب وہ اپنا آب و دانہ پورا اور اپنی مدت (حیات) ختم کر چکے تو فنا کی کمانوں نے انہیں موت کے تیروں کی زد پر رکھ لیا گھر ان سے خالی ہو گئے اور بستیاں اجڑ گئیں اور دوسرے لوگ ان کے وارث ہو گئے۔

اس حکمت بھرے فرمان میں امامؑ نے ایک صاحب کمال کو آٹھ اوصاف سے یاد کیا۔ گویا راہ واضح فرمائی کہ جو چاہتا ہے علیؑ اس کی مدح سرائی کریں تو وہ ان اوصاف کو اپنالے۔ اور علیؑ کا موردِ تعریف یقیناً صاحب کمال ہی ہو سکتا ہے۔ امامؑ نے کچھ صاحب کمال پیاروں کے نام لے کر ان کی تعریف کی ہے ان کی راہوں کو اپنا کر انسان امامؑ کی تعریف کا مصداق بن سکتا ہے اور کمال انسانی کے مدارج کو درک کر سکتا ہے۔

مالک اشتر کو مصر گورنر بنا کر بھیجا تو مصر والوں کو خط میں مالک کی تعریفیں درج فرمائیں:

”فانه لا يقدم ولا يحجم ولا يؤخر ولا يقدم الا عن امرى“ مالک میرے حکم کے بغیر نہ آگے بڑھیں گے نہ پیچھے ہٹیں گے۔ نہ کسی کو پیچھے ہٹاتے ہیں نہ آگے بڑھاتے ہیں۔ (خط: ۳۸)

## ۱۶۔ پیاروں کی صفات

امیر المؤمنینؑ نبی البلاغہ میں ہمیشہ اپنے پیاروں کو بھائی کہہ کر پکارتے رہے:

أَيُّ إِخْوَانِي الَّذِينَ رَكِبُوا الطَّرِيقَ وَمَضَوْا عَلَى الْحَقِّ أَيْنَ عَمَّارٌ وَ أَيْنَ لَيْثُ اللَّيْثَانِ وَ أَيْنَ دُورُ الشَّهَادَتَيْنِ وَ أَيْنَ نَظَرَاؤُهُمْ مِنْ إِخْوَانِهِمُ الَّذِينَ تَعَاقَدُوا عَلَى الْمَنِيَّةِ. (خطبہ: ۱۸۰)

”کہاں ہیں؟ وہ میرے بھائی کہ جو سیدھی راہ پر چلتے رہے۔ اور حق پر گزر گئے کہاں ہیں؟ عمار اور کہاں ہیں؟ ابن تہمان اور کہاں ہیں؟ ذوالشاد تین اور کہاں ہیں ان کے ایسے دوسرے بھائی کہ جو مرنے پر عہد و پیمان باندھے ہوئے تھے۔“

خطبہ ۱۱۹ میں کچھ افراد کے اوصاف بیان کرتے ہوئے فرماتے ہیں ”یہ میرے وہ بھائی تھے جو دنیا سے گزر گئے۔“

اس فرمان کو اپنے کسی پیارے کی یاد سے شروع کیا ”عہد ماضی میں میرا ایک دینی بھائی تھا“ اور پھر اس بھائی کے گیاراں اوصاف بیان فرمائے۔ وہ کون تھا جسے امامؑ یاد کر رہے ہیں کوئی واضح نہیں۔ کسی نے کہا ابوذرؓ، کسی نے عثمان بن مظعونؓ، کسی نے مالک اشترؓ، کسی نے مقدادؓ کہا ہے۔

علی علیہ السلام کے پیارے کی صفات کیا ہوتی ہیں؟ امامؑ نے اس کے دین، اخلاق، علم، عقل، صبر، زہد، جہاد، شجاعت جیسی صفات کو یہاں بیان فرمایا اور آخر میں فرماتے ہیں

”تمہیں ان عادات و خصائل کو حاصل کرنا چاہئے اور ان پر عمل پیرا اور ان کا خواہشمند رہنا چاہئے۔“

یقیناً یہ وہ اوصاف ہیں جو فرد و اجتماع کی دنیا و آخرت کی سعادت و کامیابی کا سبب بن سکتے ہیں۔ انسان کو اولیاء اللہ کی صف میں لا سکتے ہیں اور اللہ کے قرب کی منزل تک پہنچا سکتے ہیں۔ امامؑ بھی یہی فرماتے ہیں کہ ان اوصاف کے حامل بنو۔

## ۱۔ زبان پر کنٹرول

اللِّسَانُ سَبْعُ اِنْ خُلِيَ عَنْهُ عَقَرٌ (حکمت: ۶۰)

ترجمہ: زبان ایک ایسا درندہ ہے کہ اگر اسے کھلا چھوڑ دیا جائے، تو پھٹا کھائے۔

زبان ایک ایسی نعمت ہے جو انسان کو باقی حیوانات سے بلند درجہ بناتی ہے۔ اللہ سبحانہ و تعالیٰ جب سورہ رحمن میں اپنی نعمت کا تذکرہ فرماتا ہے تو اس نعمت بیان کو ابتداء سورہ میں ذکر کیا۔ ”عَلَّمَهُ الْبَيَانَ“۔ جب رب کے حکم کے مطابق چلے تو اچھائیوں کی چابی بن جاتی ہے اور محبت و الفت کے جذبوں کو بیدار کرتی ہے۔ اور اگر مخالفت پروردگار میں استعمال ہو تو یہی زبان خون بہاتی ہے، مال و اسباب لٹاؤتی ہے، عزتیں پامال کراتی ہے۔ برائیوں کا مرکز قرار پاتی ہے۔

علماء اخلاق نے انسانی اعضاء سے سرزد ہونے والے گناہوں میں سے سب سے زیادہ گناہ زبان سے گنوائے ہیں۔ آفات زبان پر پوری پوری کتابیں لکھی ہیں۔ امام شفیق باپ کی طرح ہر انسان کو اس فرمان میں زبان کے خطرے سے آگاہ فرما رہے ہیں اور اسے درندے سے تشبیہ دی ہے۔ ایک جگہ ارشاد فرمایا:

”اپنی زبان کی اس طرح حفاظت کرو جیسے سونے چاند کی حفاظت کرتے ہو“ (حکمت ۳۸۱)

ایک مقام پر تفصیل سے زبان کی اہمیت پر گفتگو فرمائی:

وَلْيُحْزِنِ الرَّجُلُ لِسَانَهُ فَإِنَّ هَذَا اللِّسَانَ جُمُوحٌ بِصَاحِبِهِ وَ اللَّهُ مَا أَرَى عَبْدًا يَتَّقِي تَقْوَى تَنْفَعُهُ حَتَّى يَحْزِنَ لِسَانَهُ..... (خطبہ ۱۷۴)

”انسان کو چاہیے کہ وہ اپنی زبان کو قابو میں رکھے۔ اس لے لے کہ یہ اپنے مالک سے منہ زوری کرنے والی ہے۔ خدا کی قسم! میں نے کسی پرہیزگار کو نہیں دیکھا کہ تقویٰ اس کے لئے مفید ثابت ہوا ہو جب تک کہ اس نے اپنی زبان کی حفاظت نہ کی ہو۔ بے شک مومن کی زبان اس دل کے پیچھے ہے اور منافق کا دل اس کی زبان کے پیچھے ہے کیونکہ مومن جب کوئی بات کہنا چاہتا ہے تو پہلے اسے دل میں سوچ لیتا ہے اگر وہ اچھی بات ہوتی ہے تو اسے ظاہر کرتا ہے اور اگر بری ہوتی ہے تو اسے پوشیدہ ہی رہنے دیتا ہے اور منافق کی زبان پر جو آتا ہے کہہ گزرتا ہے اسے یہ کچھ خبر نہیں ہوتی کہ کون سی بات اس کے حق میں مفید ہے اور کون سی مضر ہے۔“

## ۱۸۔ اہمیتِ خاندان

وَ أَكْرَمُ عَشِيرَتِكَ فَإِنَّهُمْ جَنَاحُكَ الَّذِي بِهِ تَطِيرُ وَ أَصْلُكَ الَّذِي إِلَيْهِ تَصِيرُ وَ يَدُكَ الَّتِي بِهَا تَصُولُ . (وصیت ۳۱)

ترجمہ: اپنے قوم قبیلے کا احترام کرو کیونکہ وہ تمہارے ایسے پرو بال ہیں کہ جن سے تم پرواز کر سکتے اور ایسی بنیادیں ہیں جن کا تم سہارا لیتے ہو اور تمہارے وہ دست و بازو ہیں جن سے حملہ کرتے ہو۔



امام اپنے مواعظ میں جن چیزوں کی طرف ترغیب دلاتے ہیں ان میں سے ایک خاندان اور رشتہ داروں سے تعلق ہے۔ اس فرمان میں امام نے رشتہ داروں کو تین چیزوں سے تشبیہ دی۔ وہ تیرے پر ہیں، بنیادیں ہیں، دست و بازو ہیں۔ وجود انسان کے لئے جتنی یہ چیزیں مہم ہیں اس زندگی میں خاندان و رشتہ دار بھی اتنے مہم ہیں۔

ایک اور مقام پر امام خاندان کی اہمیت کے لئے فرماتے ہیں:

أَتَمَّ النَّاسُ إِثْمَهُ لَا يَسْتَعْنِي الرَّجُلُ وَ إِن كَانَ ذَا مَالٍ عَنْ عَثْرَتِهِ وَ دَفَاعِهِمْ عَنْهُ بِأَيْدِهِمْ وَ أَلْسِنَتِهِمْ وَ هُمْ أَعْظَمُ النَّاسِ حَيْطَةً مِنْ وَرَائِهِ وَ أَلْمُهُمْ لِسَعْيِهِ وَ أَعْطَاهُمْ عَلَيْهِ عِنْدَ نَازِلَةٍ إِذَا نَزَلَتْ بِهِ وَ لِسَانُ الصَّدْقِ يَجْعَلُهُ اللَّهُ لِلْمَرْءِ فِي النَّاسِ خَيْرٌ لَهُ مِنَ الْمَالِ يَرِثُهُ غَيْرُهُ .

و منها : أَلَا لَا يَعْدِلُنَّ أَحَدُكُمْ عَنِ الْقَرَابَةِ يَرَى بِهَا الْحَصَاصَةَ أَنْ يَسُدَّهَا بِالْأَيْدِي لَا يَرِيدُهُ إِنْ أَمْسَكَهُ وَ لَا يَنْقُضُهُ إِنْ أَهْلَكَهُ وَ مَنْ يَقْبِضْ يَدَهُ عَنْ عَشِيرَتِهِ فَإِنَّمَا تَقْبِضُ مِنْهُ عَنْهُمْ يَدٌ وَاحِدَةٌ وَ تَقْبِضُ مِنْهُمْ عَنْهُ أَيْدٍ كَثِيرَةٌ وَ مَنْ تَلَنَ حَاشِيَتَهُ يَسْتَدِمُ مِنْ قَوْمِهِ الْمَوَدَّةَ . (خطبہ: ۲۳)

ترجمہ: اے لوگو! کوئی شخص بھی اگرچہ وہ مالدار ہو اپنے قبیلہ والوں اور اس امر سے کہ وہ اپنے ہاتھوں اور زبانوں سے اس حمایت کریں بے نیاز نہیں ہو سکتا اور وہی لوگ سب سے زیادہ اس کے پشت پناہ اور اس کی پریشانیوں کو دور کرنے والے اور مصیبت پڑنے کی صورت میں اس پر شفیق و مہربان ہوتے ہیں۔ اللہ جس شخص کا سچا ذکر خیر لوگوں میں برقرار رکھتا ہے تو یہ اس مال سے کہیں بہتر ہے جس کا وہ دوسروں کو وارث بنا جاتا ہے۔

قرآن مجید نے صلۃ الرحم کی اہمیت بار بار بیان فرمائی اور یہاں جناب امیر المؤمنینؑ نے مثالوں کے ذریعہ اسے واضح کیا۔ اس محبت کی بقا کا نسخہ امام نے ایک جملہ میں ارشاد فرمادیا ”جو شخص نرم خو ہو وہ اپنی قوم کی محبت ہمیشہ باقی رکھ سکتا ہے۔“

دوسروں کی سختیوں اور زیادتیوں کو بھلا کر خود احسان و اکرام کے پودے کاشت کرتا رہے تو خود بھی ان کی خوشبو سے یقیناً معطر ہوگا۔

## ۱۹۔ بہترین واعظ

فَإِنَّهُ أَوْعَظُ لِّلْمُعْتَبِرِينَ مِنَ الْمُنْطَقِ الْبَلِغِ وَالْقَوْلِ الْمَسْمُوعِ (خطبہ ۱۲۷)

مرنے سے پہلے فرمایا :

اے لوگو! ہر شخص اسی چیز کا سامنا کرنے والا ہے جس سے وہ راہ فرار اختیار کئے ہوئے ہے اور جہاں زندگی کا سفر کھینچ کر لے جاتا ہے وہی حیات کی منزل منتا ہے موت سے بھاگنا اسے پالینا ہے۔ میں نے اس موت کے چھپے ہوئے بھیدوں کی جستجو میں کتنا ہی زمانہ گزارا مگر مشیتِ لہٰزدی یہی رہی کہ اس کی (تفصیلات) بے نقاب نہ ہوں۔ اس کی منزل تک رسائی کہاں وہ تو ایک پوشیدہ علم ہے تو ہاں میری وصیت یہ ہے کہ اللہ کا کوئی شریک نہ ٹھہراؤ اور محمد صلی اللہ علیہ وآلہ وسلم کی سنت کو ضائع و برباد نہ کرو۔ ان دونوں ستونوں کو قائم و برقرار رکھو اور ان دونوں چراغوں کو روشن کئے رہو۔ جب تک منتشر و پراکندہ نہیں ہوتے تم میں کوئی برائی نہیں آئے گی۔ تم میں سے ہر شخص اپنی وسعت بھر بوجھ اٹھائے۔ نہ جاننے والوں کا بوجھ بھی ہلکا رکھا گیا ہے (کیونکہ) اللہ رحم کرنے والا دین سیدھا (کہ جس میں کوئی الجھاؤ نہیں) اور پیغمبر عالم و دانا ہے۔ میں کل تمہارا ساتھی تھا اور آج تمہارے لیے عبرت بنا ہوا ہوں اور کل تم سے چھوٹ جاؤں گا۔ خدا مجھے اور تمہیں مغفرت عطا کرے۔

اگر اس پھسلنے کی جگہ پر قدم جمے رہے تو خیر اور اگر قدموں کا جماؤ اکھڑ گیا تو ہم بھی انہی (گھنی) شاخوں کی چھاؤں ہوا کی گزرگا ہوں اور چھائے ہوئے ابر کے سایوں میں تھے (لیکن) اس کے

تہ بہ تہ جیسے ہوئے لکے چھٹ گئے اور ہوا کے نشانات مٹ مٹا گئے۔ میں تمہارا ہمسایہ تھا کہ میرا جسم چند دن تمہارے پڑوس میں رہا اور میرے مرنے کے بعد مجھے جسد بے روح پاؤ گے کہ جو حرکت کرنے کے بعد تھم گیا اور بولنے کے بعد خاموش ہو گیا تاکہ میرا یہ سکون اور ٹھہراؤ اور آنکھوں کا مندھ جانا اور ہاتھ پیروں کا بے حس و حرکت ہو جانا تمہیں پسند و نصیحت کرے۔ کیونکہ عبرت حاصل کرنے والوں کیلئے یہ (منظر) بلیغ کلموں اور کان میں پڑنے والی باتوں سے زیادہ موعظت و عبرت دلانے والا ہوتا ہے۔ میں تم سے اس طرح رخصت ہو رہا ہوں جیسے کوئی شخص (کسی کی) ملاقات کیلئے چشمِ براہ ہو۔ کل تم میرے اس دور کو یاد کرو گے اور میری نیتیں کھل کر تمہارے سامنے آ جائیں گی اور میری جگہ کے خالی ہونے اور دوسروں کے اس مقام پر آنے سے تمہیں میری قدر و منزلت کی پہچان ہوگی۔

عجب واعظ ہیں امیر المؤمنین! آیات و روایات پیش کر کے، علم و حکمت کی اسباحث کو چھیڑ کر موعظہ و نصیحت ہر کوئی کرتا رہا اور بہت سے افراد پر اثر بھی ہوتا رہا۔ امیر المؤمنینؑ کے حکمت سے مالا مال کلمات اس کا واضح ثبوت ہیں۔ مگر اپنے عمل کو نصیحت کا ذریعہ بنانا ہر کسی کیسے بس کی بات نہیں۔ امامؑ عملاً جب موعظہ کی دعوت دیتے ہیں تو اس کا نظارہ ہی کچھ اور ہوتا ہے۔

بصرہ کے گورنر عثمان بن حنیف کو جو وعظ و نصیحت شروع کی تو اپنا لباس اور غذا پیش کرتے ہیں اور فرماتے ہیں:

”اے ابن حنیف!۔۔ دیکھو تمہارے امام کی حالت تو یہ ہے کہ اُس نے دنیا کے ساز و سامان میں سے دو پھٹی پرانی چادروں اور کھانے میں سے دو روٹیوں پر قناعت کر لی ہے۔ میں مانتا ہوں کہ تمہارے بس کی یہ بات نہیں۔ لیکن اتنا تو کرو کہ پرہیز گاری، سعی و کوشش، پاکدامنی اور سلامت روی میں میرا ساتھ دو۔ خدا کی قسم میں نے تمہاری دنیا سے سونا سمیٹ کر نہیں رکھا اور

نہ اس کے مال و متاع میں سے انبار جمع کر رکھے ہیں اور نہ ان پرانے کپڑوں کے بدلہ میں (جو پہنے ہوئے ہوں) اور کوئی پُرانا کپڑا میں نے مہیا نہیں کیا۔“ (خط: ۴۵)

یا علی! وہ خندق و خیبر وہ آپ کا احد میں زخموں سے چور چور بدن و جنگ بدر، وہ شبِ ہجرت رسول اللہ کا بستر سب موعظہ و نصیحت ہیں مگر آپ کی اس پرانی قمیص کے ایک ایک دھاگے میں کتنے واعظ بول رہے ہیں:

وَاللّٰهُ لَقَدْ رَفَعْتُ مِذْرَعِيْ هَذِهِ حَتّٰى اسْتَحْيَيْتُ مِنْ رَاقِعِهَا وَ لَقَدْ قَالَ لِىْ قَائِلٌ اَلَا تَنْبِذُهَا عَنْكَ فَقُلْتُ اعْزُبْ عَنِّيْ فَعِنْدَ الصُّبْحِ يَحْمَدُ الْقَوْمُ السُّرَى . (خطبہ: ۱۵۸)

(اللہ کے رسول کی پیروی میں) خدا کی قسم میں نے اپنی اس قمیص میں اتنے پیوند لگائے ہیں کہ مجھے پیوند لگانے والے سے شرم آنے لگی ہے۔ مجھ سے ایک کہنے والے نے کہا کہ کیا آپ اسے اتاریں گے نہیں؟ تو میں نے اُسے کہا کہ میری نظروں سے دور ہو جاؤ۔

وہ علیؑ جس کی زندگی کا ایک ایک لمحہ اور زبان سے نکلا ہوا ایک ایک جملہ موعظہ و نصیحت کا بہترین ذریعہ ہے وہی علیؑ، ابنِ ماجہ کی تلوار کا وار جھیل کر موت کے بستر پر لیٹے ہوئے فرماتے ہیں:

”میں کل تمہارا ساتھی تھا اور آج تمہارے لئے عبرت بنا ہوا ہوں اور کل تم سے چھوٹ جاؤں گا میرا جسم حرکت کرنے کے بعد ہتھم گیا ہے اور بولنے کے بعد خاموش ہو گیا ہے عبرت حاصل کرنے والوں کے لئے یہ منظر بلیغ کلموں اور سنائی دینے والی باتوں سے زیادہ موعظت و عبرت دلانے والا ہے۔“

## ۲۰۔ صدائے علی علیہ السلام

لَنْ يُسْرَعَ أَحَدٌ قَبْلِي إِلَى دَعْوَةٍ حَقٍّ وَ صَلَٰةٍ رَّحِمٍ وَ عَائِدَةٍ كَرَمٍ فَاسْمَعُوا قَوْلِي وَ عُوا مَنْطِقِي  
(خطبہ: ۱۳۷)

ترجمہ: مجھ سے پہلے تبلیغ حق، صلہ رحم اور جود و کرم کی طرف کسی نے بھی تیزی سے قدم نہیں بڑھایا، لہذا تم میرے قول کو سنو اور میری باتوں کو یاد رکھو۔

بارہا بھری محفلوں میں کھڑے ہو کر امیر المؤمنینؑ اپنے فضائل بیان کرتے ہیں۔ نچ البلاغہ میں ایک سو چھبیس سے زیادہ مقامات پر اپنے فضائل بیان کئے۔ اور شیخ صدوق علیہ الرحمہ اپنی کتاب الخصال میں لکھتے ہیں کبھی تینتالیس تو کبھی ستر فضائل بیان فرما کر قسم دے کر پوچھتے تھے کیا میرے علاوہ بھی کوئی ان فضائل کا حامل ہے اور کبھی طویل تحریروں میں اپنی عظمتیں بیان کرتے ہیں اور پھر خود وضاحت فرماتے ہیں:

میں اپنی تعریف تو نہیں کر رہا بلکہ اللہ کی دی ہوئی نعمتوں کو بیان کر رہا ہوں اور اللہ نے اپنی نعمات کے بیان کا حکم دیا ہے اور جو فضائل بیان سے رہ گئے وہ اللہ کی کتاب قرآن نے ہمارے لئے بیان کر دیئے۔ (خط: ۲۸)

امامؑ نے اس خطبہ ۱۳۷ کے کلمات بھی ایک خاص محفل میں بیان فرمائے۔ ابتدا میں آپؑ نے اپنے فضائل بیان فرمائے اپنا مقام بتایا اور پھر اپنی پیروی و اتباع کی دعوت ان الفاظ میں دی:

”میرے قول و بات کو سنو اور میری منطق و گفتگو کو یاد اور محفوظ کر لو گویا فضائل کا بیان اس لئے فرما رہے ہیں تاکہ دعوت دیں کہ ایسے ہی صاحب فضیلت کی اطاعت و پیروی ہونی چاہئے۔“

امامؑ بظاہر تو اس مجلس میں موجود افراد کے سامنے فضائل بیان فرما کر انہیں بتانا چاہتے ہیں کہ میری بات سنو اور میری نصیحتوں کو قبول کرو اور حقیقت میں قیامت تک انسانوں کو دعوت دی جا رہی ہے کہ ایسے ہی صاحبِ فضیلت کی بات کو سنا جائے تو کامیابی و کامرانی حاصل ہوتی ہے۔

اسی خطبہ میں امامؑ نے نافرمانی کرنے کا ضرر اور نقصان بھی بیان کیا۔

ایک مقام پر امامؑ نافرمانی کرنے والوں کو سخت الفاظ میں سرزنش کرتے ہوئے فرماتے ہیں:

أَقُومُ فِيكُمْ مُسْتَصْرِحاً وَ أَنَادِيكُمْ مُتَعَوِّثاً فَلَا تَسْمَعُونَ لِي قَوْلًا وَ لَا تُطِيعُونَ لِي أَمْرًا (خطبہ ۳۹)

میرا ایسے لوگوں سے سابقہ پڑا ہے جنہیں حکم دیتا ہوں تو مانتے نہیں۔ بلاتا ہوں، تو آواز پر لبیک نہیں کہتے۔ تمہارا بُرا ہو۔ اب اپنے اللہ کی نصرت کرنے میں تمہیں کس چیز کا انتظار ہے۔ کیا دین تمہیں ایک جگہ اکٹھا نہیں کرتا اور غیرت و حمیت تمہیں جوش میں نہیں لاتی؟ میں تم میں کھڑا ہو کر چلاتا ہوں اور مدد کے لیے پکارا ہوں، لیکن تم نہ میری کوئی بات سنتے ہو، نہ میرا کوئی حکم مانتے ہو یہاں تک کہ ان نافرمانیوں کے بُرے نتائج کھل کر سامنے آجائیں۔ نہ تمہارے ذریعے خون کا بدل لیا جاسکتا ہے، نہ کسی مقصد تک پہنچا جاسکتا ہے۔ میں نے تم کو تمہارے ہی بھائیوں کی مدد کے لیے پکارا تھا مگر تم اس اونٹ کی طرح بلبلائے لگے جس کی ناف میں درد ہو رہا ہو اور اس لاغر کمزور شتر کی طرح ڈھیلے پڑ گئے جس کی پیٹھ زخمی ہو پھر میرے پاس تم لوگوں کی ایک چھوٹی سی متزلزل و کمزور فوج آئی اس عالم میں کہ گویا اسے اس کی نظروں کے سامنے موت کی طرف دھکیلا جا رہا ہے۔

اس خطبہ میں گویا امام نے اپنا مرثیہ خود پڑھا ہے۔ ایسا عظیم امام اور یوں بے توجہی اور نافرمانی؟ وہ امام جس کی اطاعت کو اطاعتِ اولی الامر کے عنوان سے اللہ اور رسول کی اطاعت کے ساتھ قرآن نے بیان کیا ہو، امامت کی تعظیم کا ثبوت تو اطاعتِ امام ہی ہے، خود امام نے فرمایا:

فَرَضَ اللَّهُ الْإِيمَانَ تَطْهِيراً مِنَ الشِّرْكِ وَالصَّلَاةَ تَنْزِيْهًا عَنِ الْكِبَرِ وَالزَّكَاةَ تَسْوِيَةً لِلزَّرَقِ وَالصِّيَامَ ابْتِلَاءً لِإِخْلَاصِ الْخُلُقِ وَالْحَجَّ تَقَرُّبَةً لِلدِّينِ وَالْجِهَادَ عِزًّا لِلْإِسْلَامِ وَالْأَمْرَ بِالْمَعْرُوفِ مَصْلَحَةً لِلْعَوَامِّ وَالتَّهْنِئَةَ عَنِ الْمُنْكَرِ رَدًّا لِلشُّفَهَاءِ وَصَلَةَ الرَّحِمِ مَنَمَةً لِلْعَدَدِ وَالْقِصَاصَ حَقًّا لِلدِّمَاءِ وَإِقَامَةَ الْحُدُودِ إِعْظَامًا لِلْمَحَارِمِ وَتَرْكَ شُرْبِ الْخَمْرِ تَخْصِيصًا لِلْعُقُلِ وَ مُجَابَنَةَ السَّرِقَةِ إِيْجَابًا لِلْعَقَةِ وَ تَرْكَ الزَّوْنِ تَخْصِيصًا لِلنَّسَبِ وَ تَرْكَ اللُّوَاطِ تَكْثِيرًا لِلنَّسْلِ وَ الشَّهَادَاتِ اسْتِظْهَارًا عَلَى الْمُجَاحِدَاتِ وَ تَرْكَ الْكَذِبِ تَشْرِيفًا لِلصِّدْقِ وَ السَّلَامَ أَمَانًا مِنَ الْمَخَافِ وَالْأَمَانَةَ نِظَامًا لِلْأَمَّةِ وَالطَّاعَةَ تَعْظِيمًا لِلْإِمَامَةِ . (حکمت: ۲۵۲)

ترجمہ: ”خداوند عالم نے ایمان کا فریضہ عائد کیا شرک کی آلودگیوں سے پاک کرنے کے لیے اور نماز کو فرض کیا رعونت سے بچانے کے لیے اور زکوٰۃ کو رزق کے اضافہ کا سبب بنانے کے لیے اور روزہ کو مخلوق کے اخلاص کو آزمانے کے لیے اور حج کو دین کو تقویت پہنچانے کے لیے اور جہاد کو اسلام کو سرفرازی بخشنے کے لیے اور امر بالمعروف کو اصلاحِ خلائق کے لیے اور نہی عن المنکر کو سرپھروں کی روک تھام کے لیے اور حقوقِ قرابت کے ادا کرنے کو (یار و انصاری) گنتی بڑھانے کے لیے اور قصاص کو خونریزی کے انسداد کے لیے اور حدودِ شرعیہ کے اجراء کو محرمات کی اہمیت قائم کرنے کے لیے اور شراب خوری کے ترک کو عقل کی حفاظت کے لیے اور چوری سے پرہیز کو پاک بازی کا باعث ہونے کے لیے اور زنا سے بچنے کو نسب کے محفوظ رکھنے کے لیے اور اغلام کے ترک کو نسل بڑھانے کے لیے اور گواہی کو انکارِ حقوق کے مقابلہ میں ثبوتِ مہیا کرنے کے لیے اور جھوٹ سے علیحدگی کو سچائی کا شرف آشکارا کرنے کے لیے اور

قیام امن کو خطروں سے تحفظ کے لیے اور امانتوں کی حفاظت کو امت کا نظام درست رکھنے کے لیے اور اطاعت کو امامت کی عظمت ظاہر کرنے کے لیے (فرض قرار دیا) ”

آئیے امام کے حق کو پہچانیں اور امام کی صدا کو سنیں۔ امامؑ فرماتے ہیں:

أَمَّا النَّاسُ إِنَّ لِي عَلَيْكُمْ حَقًّا وَ لَكُمْ عَلَيَّ حَقٌّ فَأَمَّا حَقُّكُمْ عَلَيَّ فَالتَّصِيحَةُ لَكُمْ وَ تَوْفِيرُ فَيْئِكُمْ عَلَيْكُمْ وَ تَعْلِيمُكُمْ كَيْلًا تَجْهَلُوا وَ تَأْذِيبُكُمْ كَيْمًا تَعْلَمُوا وَ أَمَّا حَقِّي عَلَيْكُمْ فَالْوَفَاءُ بِالْبَيْعَةِ وَ التَّصِيحَةُ فِي الْمَشْهَدِ وَ الْمَغِيبِ وَ الْإِجَابَةُ حِينَ أَدْعُوكُمْ وَ الطَّاعَةُ حِينَ أَمْرُكُمْ. (خطبہ: ۳۴)

ترجمہ: اے لوگو! ایک تو میرا تم پر حق ہے، اور ایک تمہارا مجھ پر حق ہے کہ میں تمہاری خیر خواہی پیش نظر رکھوں اور بیت المال سے تمہیں پورا پورا حصہ دوں اور تمہیں تعلیم دوں تاکہ تم جاہل نہ رہو اور اس طرح تمہیں تہذیب سکھاؤں جس پر تم عمل کرو اور میرا تم پر یہ حق ہے کہ بیعت کی ذمہ داریوں کو پورا کرو اور سامنے اور پس پشت خیر خواہی کرو جب بلاؤں تو میری صدا پر لبیک کہو اور جب کوئی حکم دوں تو اس کی تعمیل کرو۔ وَالْإِجَابَةُ حِينَ أَدْعُوكُمْ، جب بلاؤں تو میری صدا پر لبیک کہو۔

اگر امام کی صدا کو نہ سنا تو نتیجہ خود امامؑ نے بیان فرمادیا:

” تمہیں معلوم ہونا چاہئے کہ مہربان، باخبر اور تجربہ کار ناصح کی مخالفت کا ثمرہ و نتیجہ حسرت و ندامت ہوتا ہے۔“ (خطبہ: ۳۵)

خداوند متعال ہمیں ہمارے امامؑ کی صداؤں کو سننے اور ان پر عمل پیرا ہونے کی توفیق نصیب فرمائے۔ علیؑ کے گلوئے مبارک سے بلند ہونے والی صدائیں ہی آج کے وقت کے امام کی بھی صدائیں ہیں۔



## ۲۱۔ نرم مزاجی

مَنْ لَانَ عُوْدُهُ كُنْفَتْ اَعْصَانُهُ (حکمت ۲۱۴)

ترجمہ: جس درخت کی لکڑی نرم ہو اُس کی شاخیں گھنی ہوتی ہیں۔

مفتی جعفر حسینؒ لکھتے ہیں:

جو شخص تند خور و بد مزاج ہو، وہ کبھی اپنے ماحول کو خوش گوار بنانے میں کامیاب نہیں ہو سکتا۔ بلکہ اس کے ملنے والے بھی اس کے ہاتھوں، نالاں اور اس سے بیزار رہیں گے اور جو خوش خلق اور شیریں زبان ہو لوگ اس کے قرب کے خواہاں اور اس کی دوستی کے خواہشمند ہوں گے اور وقت پڑنے پر اس کے معاون و مددگار ثابت ہوں گے جس سے وہ اپنی زندگی کو کامیاب بنا سکتا ہے۔

## ۲۲۔ اخلاق و ادب

كَفَاكَ اَدْبًا لِنَفْسِكَ اِجْتِنَابُ مَا تَكْرَهُهُ مِنْ عَيْرِكَ (حکمت ۴۱۲)

ترجمہ: تمہارے نفس کی آراستگی و تربیت کے لیے یہی کافی ہے کہ جس چیز کو اوروں کے لیے ناپسند کرتے ہو، اُس سے خود بھی پرہیز کرو۔

امام کاہیہ مختصر و موثر فرمان انسانی تربیت اور تہذیبِ نفس کے لیے بہترین نسخہ ہے۔ انسان جب ذات کی مرض میں مبتلا ہو کر ہمیشہ دوسروں کی کمزوریوں اور غلطیوں کو تو باریک بینی سے دیکھتا اور گنتا ہے لیکن اپنی ذات کے عیوب اسے نظر نہیں آتے۔ امیر المؤمنینؑ نے مختلف مقامات پر

الگ الگ انداز سے اس کمزوری کی طرف نشاندہی کی اور اصلاح کی راہنمائی فرمائی ایک مقام پر امام فرماتے ہیں:

كَفَىٰ أَدَبًا لِّنَفْسِكَ تَجَبُّبَكَ مَا كَرِهْتَهُ لِغَيْرِكَ (حکمت ۳۶۵)

نفس کی اصلاح کے لیے یہی کافی ہے کہ جن چیزوں کو دوسروں کے لیے برا سمجھتے ہو ان سے بچ کر رہو۔

ایک اور موقع پر امیر المؤمنین ارشاد فرماتے ہیں:

أَكْبَرُ الْغَيْبِ أَنْ تَعِيبَ مَا فِيكَ مِثْلَهُ . (حکمت ۳۵۳)

ترجمہ: سب سے بڑا عیب یہ ہے کہ اس عیب کو برا کہا جائے جس کے مانند خود تمہارے اندر موجود ہے۔

علامہ مفتی جعفر حسینؒ اس حکمت کے ذیل میں لکھتے ہیں:

اس سے بڑھ کر اور عیب کیا ہو سکتا ہے کہ انسان دوسروں کے ان عیوب پر نکتہ چینی کرے جو خود اس کے اندر بھی پائے جاتے ہوں، تقاضائے عدل تو یہ ہے کہ وہ دوسروں کے عیوب پر نظر کرنے سے پہلے اپنے عیوب پر نظر کرے اور سوچے کہ عیب، عیب ہے وہ دوسرے کے اندر پایا جائے یا اپنے اندر۔

ہمہ عیب خلق دیدن، نہ مروست و مردی

نگھی بہ خویشان کن، کہ تو ہم گناہ داری

امام اس اخلاقی کمزوری کے لیے سخت الفاظ میں کہتے ہیں:

جو شخص لوگوں کے عیوب دیکھ کر ناک بھوں چڑھائے اور پھر انہیں اپنے لیے چاہے وہ سراسر احمق ہے۔ (حکمت ۳۴۹)

دوسروں کو اپنی اصلاح کے لیے آئینہ بنانا چاہئے۔ گلستان سعدی میں شیخ سعدی لکھتے ہیں کہ لقمان سے پوچھا گیا کہ یہ ادب کس سے سیکھا ہے؟ کہا بے ادبوں سے، جو ان میں مجھے بُرا نظر آیا اسے چھوڑ دیا۔

## ۲۳۔ امر بالمعروف

وَمَا أَعْمَلُ إِلَّا الْبِرَّ كُلَّهُمَا وَ الْجِهَادُ فِي سَبِيلِ اللَّهِ عِنْدَ الْأَمْرِ بِالْمَعْرُوفِ وَ النَّهْيِ عَنِ الْمُنْكَرِ إِلَّا كَفْنَتَهُ فِي بَحْرِ لُجِّيٍّ وَ إِنَّ الْأَمْرَ بِالْمَعْرُوفِ وَ النَّهْيِ عَنِ الْمُنْكَرِ لَا يَقْرَبَانِ مِنْ أَجَلٍ وَ لَا يَنْقُصَانِ مِنْ رِزْقٍ وَ أَفْضَلُ مِنْ ذَلِكَ كُلِّهِ كَلِمَةُ عَدْلٍ عِنْدَ إِمَامٍ جَائِدٍ . (حکمت ۳۷۴)

ترجمہ: تمام اعمالِ خیر اور جہاد فی سبیل اللہ، امر بالمعروف اور نہی عن المنکر کے مقابلے میں ایسے ہیں، جیسے گہرے دریا میں لعابِ دہن کے ربڑے ہوں۔ یہ نیکی کا حکم دینا اور برائی سے روکنا ایسا نہیں ہے کہ اس کی وجہ سے موت قبل از وقت آجائے یا رزق معین میں کمی آجائے اور سب سے بہتر وہ حق بات ہے جو کسی جابر حکمران کے سامنے کہی جائے۔

امر بالمعروف اور نہی عن المنکر کی اہمیت پر امام کے اس فرمان سے واضح اور کچھ نہیں کہا جا سکتا۔ حقیقت یہ ہے کہ یہ دو فریضے واجبات اور اچھائی و بھلائی کے جاری کرنے کا سبب اور ذریعہ ہیں۔ اس اہمیت کے فوراً بعد امام نے یہ بھی روشن کر دیا کہ ان واجبات کی ادائیگی کی وجہ سے نہ موت جلدی آتی ہے نہ رزق و روزی رکتی ہے۔

اس فریضہ کی اہمیت کو بیان کرتے ہوئے کلامِ الہی میں ارشاد ہوتا ہے:

وَلْتَكُن مِّنكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَأُولَٰئِكَ هُمُ الْمُفْلِحُونَ. (آل عمران ۱۰۴)

ترجمہ: اور تم میں ایک جماعت ایسی ضرور ہونی چاہئے جو نیکی کی دعوت اور بھلائی کا حکم دے اور برائیوں سے روکے اور یہی لوگ نجات پانے والے ہیں۔

امر بالمعروف اور نہی عن المنکر ہر شخص پر لازم ہے مگر اس آیت مجیدہ میں، نظام اسلام کے اجرا اور قومی زندگی کی بقا کے لئے دعوت و ارشاد کے لئے ایک گروہ کا ہونا لازم قرار دیا گیا جو اپنے قول و عمل سے تعلیمات قرآن والہیت کی طرف بلاتے رہیں۔ وہ خود معروف و منکر کا علم رکھتے ہوں، موقع شناس بھی ہوں۔ مراتب امر و نہی سے بھی واقف ہوں۔

جناب امیر المؤمنینؑ نے بستر موت پر بھی اس فریضہ کی طرف متوجہ کیا اور فرمایا:

لَا تَتْرَكُوا الْأَمْرَ بِالْمَعْرُوفِ وَ التَّهْنِي عَنِ الْمُنْكَرِ فَيُؤَلَّى عَلَيْكُمْ بِشْرَاكُمْ ثُمَّ تَدْعُونَ فَلَا يُسْتَجَابُ لَكُمْ. (وصیت: ۴۷)

”امر بالمعروف اور نہی عن المنکر کے فریضے کو ترک نہ کرنا ورنہ بدکردار تم پر مسلط ہو جائیں گے پھر دعا مانگو گے تو قبول نہیں ہوگی۔“

ان دو فرائض کی تفصیل اور اہمیت کو یہاں اس سے زیادہ بیان کرنے کی گنجائش نہیں۔ علماء نے اس موضوع پر مستقل کتابیں تحریر فرمائی ہیں جن کا مطالعہ یقیناً مفید ہوگا۔

اس فریضے کی ادائیگی میں عام طور پر یہ غلطی ہوتی ہے کہ امر بالمعروف اور نہی عن المنکر کرنے والے افراد اپنے آپ کو دوسروں سے اعلیٰ وارفع اور زیادہ متدین و نیک سمجھنے لگتے ہیں جس کی وجہ سے ان کے کلام کا اثر کم ہو جاتا ہے۔

امیر المؤمنینؑ فرماتے ہیں:

مَنْ نَصَبَ نَفْسَهُ لِلنَّاسِ إِمَامًا فَلْيَبْدَأْ بِتَعْلِيمِ نَفْسِهِ قَبْلَ تَعْلِيمِ غَيْرِهِ وَ لِيَكُنْ تَأْدِيبُهُ بِسِيرَتِهِ قَبْلَ تَأْدِيبِهِ بِلِسَانِهِ وَ مُعَلِّمُ نَفْسِهِ وَ مُؤَدِّبُهَا أَحَقُّ بِالْإِجْلَالِ مِنْ مُعَلِّمِ النَّاسِ وَ مُؤَدِّبِهِمْ .  
(حکمت: ۷۳)

”جو لوگوں کا پیشوا بنتا ہے اسے دوسروں کو تعلیم دینے سے پہلے اپنے کو تعلیم دینا چاہئے۔ اور زبان سے درسِ اخلاق دینے سے پہلے اپنی سیرت و کردار سے تعلیم دینی چاہئے۔ اور جو اپنے نفس کی تعلیم و تادیب کر لے، وہ دوسروں کی تعلیم و تادیب کرنے والے سے زیادہ احترام کا مستحق ہے۔“

## ۲۴۔ لوگوں سے برتاؤ

مَنْ أَسْرَعَ إِلَى النَّاسِ بِمَا يَكْرَهُونَ قَالُوا فِيهِ بِمَا لَا يَعْلَمُونَ (حکمت ۳۵)

ترجمہ: جو شخص لوگوں کے بارے میں جھٹ سے ایسی باتیں کہہ دیتا ہے جو انہیں ناگوار گزریں، تو پھر وہ اُس کے لئے ایسی باتیں کہتے ہیں کہ جنہیں وہ جانتے نہیں۔

بعض لوگ اسے جرات اور شجاعت سمجھتے ہیں کہ دوسروں کے لیے جو بات ان کے ذہن میں آئے کہہ دیں اور کچھ لوگ دوسروں کے لئے نازیبا باتیں ہنسی اور مذاق کے انداز میں کہہ دیتے ہیں۔ امیر المؤمنینؑ نے اس قسم کے کلام سے منع فرمایا ہے۔

امامؑ نے اس کی وجہ بھی بیان فرمائی کہ آپ کی بات کا جواب دینے کے لیے پھر وہ کچھ کہہ دیا جائے گا جسے مخالف جانتا ہی نہیں اس لئے دوسرے کو دفاع پر مجبور نہ کرو اگر کوئی ایسی بات

آپ کو کہنی ہے تو دو چیزوں کا خیار رکھیں ایک یہ کہ اسے تنہائی میں کہیں اور دوسرا یہ کہ سامنے والے کی عزت مد نظر رہے۔

دوسروں کی عزت کی حفاظت کریں گے تو آپ کی عزت محفوظ رہے گی ویسے بھی زبان کو کنٹرول کرنے کا شدت سے حکم دیا گیا ہے کہ پہلے سوچ لو کیا کہنا ہے کہیں سننے والے کو ناگوار تو نہیں گزرے گا۔

## ۲۵۔ غیبت

وَأِنَّمَا يَنْبَغِي لِأَهْلِ الْعِصْمَةِ وَالْمُصْنُوعِ إِلَيْهِمْ فِي السَّلَامَةِ أَنْ يَرْحَمُوا أَهْلَ الذُّنُوبِ وَالْمَعْصِيَةِ وَ يَكُونَ الشُّكْرُ هُوَ الْغَالِبُ عَلَيْهِمْ وَالْحَاجِزُ لَهُمْ عَنْهُمْ فَكَيْفَ بِالْعَائِبِ الَّذِي عَابَ أَخَاهُ وَ عَيْرَهُ يَبْلُوَاهُ أَمَا ذَكَرَ مَوْضِعَ سِتْرِ اللَّهِ عَلَيْهِ مِنْ ذُنُوبِهِ وَمَا هُوَ أَعْظَمُ مِنَ الذَّنْبِ الَّذِي عَابَهُ بِهِ وَ كَيْفَ يَذْمُهُ بِذَنْبٍ قَدْ رَكِبَ مِثْلَهُ فَإِنْ لَمْ يَكُنْ رَكِبَ ذَلِكَ الذَّنْبَ بَعِينِيهِ فَقَدْ عَصَى اللَّهَ فِيمَا سِوَاهُ وَمَا هُوَ أَعْظَمُ مِنْهُ. (خطبہ ۱۳۸)

ترجمہ: جن لوگوں کا دامن خطاؤں سے پاک صاف ہے اور بفضل الہی گناہوں سے محفوظ ہیں انہیں چاہئے کہ وہ گناہگاروں اور خطاکاروں پر رحم کریں اور اس چیز کا شکر ہی (کہ اللہ نے انہیں گناہوں سے بچائے رکھا ہے) ان پر غالب اور دوسروں کے عیب اچھالنے سے مانع رہے چہ جائیکہ وہ عیب لگانے والا اپنے کسی بھائی کی پیٹھ پیچھے برائی کرے اور اس کے عیب بیان کر کے طعن و تشنیع کرے یہ آخر خدا کی اس پردہ پوشی کو کیوں نہیں یاد کرتا جو اس نے خود اس کے ایسے گناہوں پر کی ہے جو اس گناہ سے بھی جس کی وہ غیبت کر رہا ہے۔

اسلام نے انسان کی عزت و توقیر کو اتنی اہمیت دی کہ جس کی زبان اور ہاتھ سے دوسرا مسلمان محفوظ نہیں اسے اسلام کے دائرے سے خارج کر دیا۔ اس خطبہ میں امیر المؤمنینؑ نے اسی عزت کی حفاظت پر زور دیا۔

امام علیؑ نے مختلف طریقوں اور دلیلوں سے دوسروں کے عیب تلاش کرنے اور پھر ان عیوب کو دوسروں کے سامنے بیان کرنے سے منع کیا۔

دوسروں کے عیب تلاش کرنا ایک گناہ ہے اور اس عیب کو دوسروں کے سامنے بیان کرنا غیبت کہلاتا ہے جس کی قرآن مجید میں سخت ترین الفاظ میں مذمت کی گئی ہے۔ اسے مردہ بھائی کا گوشت کھانے سے تعبیر کیا گیا ہے۔

غیبت یہ ہے کہ اپنے کسی مومن بھائی کے عیب کو اس کی کمزوری اور تنقیص کی غرض سے زبان یا اشارے یا کلمات سے پیش کیا جائے۔ غیبت اس سچے عیب کے اظہار کا نام ہے جسے اس نے خود دیکھا ہے یا سنا ہو اور اگر وہ عیب جھوٹ ہو تو وہ افتراء اور بہتان کہلاتا ہے۔

اس خطبہ کا ایک ایک جملہ کئی کئی مفاہیم اپنے اندر سموئے ہوئے ہے جس کی وضاحت کی یہاں گنجائش نہیں۔ فقط ایک جملہ کی طرف اشارہ کرتے ہیں، امام علیؑ فرماتے ہیں:

جس طرح رب نے آپ کے بہت سے بڑے بڑے گناہوں پر پردہ ڈالا ہوا ہے آپ بھی اس اللہ کے اس کرم کے شکرانے کے طور پر دوسروں کے گناہوں کو اچھالنے اور بیان کرنے کے بجائے ان پر پردہ ڈالیں۔

## ۲۶۔ بھائی چارہ

عَاتِبْ أَخَاكَ بِالْإِحْسَانِ إِلَيْهِ وَ أَرْزُدْ شَرَّهُ بِالْإِنْعَامِ عَلَيْهِ (حکمت ۱۵۸)

ترجمہ: اپنے بھائی کو شرمندہ احسان بنا کر سرزنش کرو اور لطف و کرم کے ذریعہ سے اس کے شر کو دور کرو۔

دوستوں اور بھائیوں میں حالات بدلتے اور بگڑتے رہتے ہیں۔ کبھی ایک بھائی سے غلطی اور زیادتی ہو گئی تو اب دوسرے کی ذمہ داری اور اخلاقی فریضہ امامؑ نے اس فرمان میں بیان کیا۔ اینٹ کا جواب پتھر کسی اور نظریہ میں صحیح اور جائز ہو گا اسلام میں تو اینٹ کے جواب میں دعا ہے۔ بھائیوں کے بجائے پیغمبر اکرمؐ کا تو قریش کے دشمنوں کے مقابلے میں بھی یہی سلوک رہا۔ پہلے تو اسلام نے حسن ظن کی اتنی تاکید کی کہ آپ دوسرے بھائی کے عمل کو ستر بار اچھائی پر حمل اور تاویل کریں اور اگر کسی وقت سو فیصد اس کی زیادتی ثابت ہو گئی تو بھی اس سے احسان کے ساتھ پیش آئیں۔ اگر یہ روش عام ہو جائے تو یقیناً مسلمانوں میں حقیقی بھائی چارہ قائم ہو سکتا ہے۔

## ۲۷۔ غصہ

الْحِدَّةُ صَرْبٌ مِّنَ الْجُنُونِ لِأَنَّ صَاحِبَهَا يَنْدُمُ فَإِنَّ لَمْ يَنْدَمْ فَجُنُونُهُ مُسْتَحْكَمٌ (حکمت ۲۵۵)

ترجمہ: غصہ ایک قسم کی دیوانگی ہے کیونکہ غصہ والا آدمی بعد میں پشیمان ضرور ہوتا ہے اور اگر پشیمان نہیں ہوتا تو اس کی دیوانگی پختہ ہے۔



امام حقیقت میں وہ معالج ہے جو امراض بھی بتاتا ہے اور اس کا علاج بھی کرتا ہے۔ اس فرمان میں امام نے غصہ کو جنون سے تعبیر فرما کر اس مرض کی شدت بتائی اور اس کی دلیل یہ دی کہ جیسے کوئی شخص دیوانگی میں کوئی عمل انجام دیتا ہے اور جب اس کو ہوش آتا ہے تو پریشان ہو جاتا ہے کہ میں نے کیا کیا۔

غصہ والا آدمی بھی اس وقت گویا اپنی عقل کو کھو بیٹھتا ہے اور اس حالت میں کچھ ایسے اقدام کرتا ہے کہ ممکن ہے پھر ساری زندگی ان کا جبران نہ کر سکے۔

امام نے حارث ہمدانی کو جو وصیت ارشاد فرمائی، اس میں فرمایا:

”اور غصے سے ڈرو، کیونکہ یہ شیطان کے لشکروں میں سے ایک بڑا لشکر ہے۔“ (وصیت ۶۹)

امام نے جناب عبداللہ بن عباس کو نصیحت کے طور پر لکھا:

وَإِيَّاكَ وَالْغَضَبَ فَإِنَّهُ طَبْرَةٌ مِنَ الشَّيْطَانِ. (وصیت: ۷۶)

”غصہ سے پرہیز کرو کیونکہ یہ شیطان کے لئے نیک شگون ہے۔“

امام کے ان فرامین میں ایک بات واضح ہے کہ غصہ و یا مجنون ہے یا شیطان کا سپاہی ہے اور ضروری ہے کہ انسان غصہ کی حالت میں کوئی فیصلہ نہ کرے اور اس کا علاج یہ ہے کہ غضب الہی پر نظر رکھے اور سوچے کہ میں کسی پر غضب ناک ہوں گا تو جو مجھ سے بڑا ہے وہ مجھ پر غضب ناک ہو گا۔

## ۲۸۔ رازداری

صَدْرُ الْعَاقِلِ ضَنْدُوفُ سِرِّهِ (حکمت ۶)

ترجمہ: عقلمند کا سینہ اُس کے بھیدوں کا مخزن ہوتا ہے۔

اس فرمان میں رازداری کو امامؑ نے انسان کے عقل مند ہونے کی نشانی قرار دیا ہے۔ خود رازداری کی اہمیت بھی اس فرمان سے واضح ہوتی ہے۔

ایک اور مقام پر امامؑ ارشاد فرماتے ہیں:

مَنْ كَتَمَ سِرَّهُ كَانَتْ الْحَيَرَةُ يَدِيهِ . (حکمت ۱۶۲)

ترجمہ: جو اپنے راز کو پوشیدہ رکھے گا اس کا اختیار اس کے ہاتھ میں رہے گا۔

راز سے مراد وہ امور ہیں کہ اگر دوسرے اس سے آگاہ ہو جائے تو اس کے لیے مشکلات پیدا کر سکتے ہیں اور بعض ایسے راز ہوتے ہیں جو لوگ اسی کے خلاف انہیں استعمال کر سکتے ہیں۔ امام حسن مجتبیٰؑ کو وصیت میں بھی مولا علیؑ نے فرمایا کہ انسان کو اپنے رازوں کی حفاظت کرنی چاہئے۔

اکثر ایسا ہوتا ہے اور خاص کر جوانوں میں یہ چیز عام ہے کہ وہ اپنے قریب ترین دوستوں کو اپنے سب راز بتا دیتے ہیں اور صمیمی دوستی سمجھی ہی وہی جاتی ہے جہاں کوئی راز راز نہ رہے اور یہ دوستیاں دشمنیوں میں بھی بدل جاتی ہیں اور وہ راز جب سامنے آنا شروع ہوتے ہیں تو خود کشیوں تک نوبتیں پہنچ جاتی ہیں۔ اس لئے امامؑ نے فرمایا اس کی حفاظت کرو اس لئے کہ آج کا دوست کل

دشمن بھی بن سکتا ہے اور دوست کے اور دوست بھی ہوتے ہیں وہ آپ کے راز انہیں بھی بتا سکتا ہے۔

## ۲۹۔ اتباعِ اہل بیت

فَإِنَّ تَذَهُبُونَ وَ أَلَيْ تُوَفُّكَوْنَ وَ الْأَعْلَامُ قَائِمَةٌ وَ الْآيَاتُ وَاضِحَةٌ وَ الْمَنَازِلُ مَنْصُوبَةٌ فَإِنَّ يَتَاءَهُ بِكُمْ وَ كَيْفَ تَعْمَهُوْنَ وَ يَنْتَكُمُ عِزُّهُ نَبِيَّتُكُمْ وَ هُمْ أَرْمَهُ الْحَقِّ وَ أَعْلَامُ الدِّينِ وَ أَلَيْسَتْهُ الصِّدْقِ فَإِنَّ لُؤْلُؤَهُمْ بِأَحْسَنِ مَنَازِلِ الْقُرْآنِ وَ رِذْوُهُمْ وَرُودَ الْهَيْمِ الْعِطَاشِ. (خطبہ ۸۵)

ترجمہ: اب تم کہاں جا رہے ہو اور تمہیں کدھر موڑا جا رہا ہے؟ حالانکہ ہدایت کے جھنڈے بلند، نشانات ظاہر و روشن اور حق کے مینار نصب ہیں اور تمہیں کہاں بہکایا جا رہا ہے اور کیوں ادھر ادھر بھٹک رہے ہو؟ جبکہ تمہارے نبی کی عترت تمہارے اندر تمہارے اندر موجود ہے جو حق کی باگیں، دین کے پرچم اور سچائی کی زبانیں ہیں، جو قرآن کی بہتر سے بہتر منزل سمجھ سکو وہیں انہیں بھی جگہ دو اور پیاسے اونٹوں کی طرح ان کے سرچشمہ ہدایت پر اترو۔

امیر المؤمنین کے ان فرامین کی صدائیں نہج البلاغہ کے ذریعہ ہر ذی شعور قریب سے سن سکتا ہے۔ علیٰ کا موعظہ تو ہر کسی کے لیے ہے۔ اہلسنت عالم شیخ محمد عبیدہ نہج البلاغہ کی شرح کے مقدمہ میں لکھتے ہیں: ”علیٰ ایک صاحب انصاف حاکم، شب زندہ دار عابد، محراب میں گریاں، میدان میں خندان، غضب ناک سپاہی، شفیق و مہربان سرپرست، دور اندیش حکیم، لائق سپہ سالار، معلم، خطیب، قاضی، مفتی، کسان اور ادیب ہے گویا وہ ایک انسانِ کامل ہے جو بشریت کی تمام دنیاؤں پر چھایا ہوا ہے۔“

محمد عبدہ نے صحیح کہا ہے واقعا علیؑ ایک انسانِ کامل ہیں اور انسانِ کامل کی نشانی یہ ہوتی ہے کہ وہ دوسروں کو بھی باکمال دیکھنا چاہتا ہے۔

امیر المؤمنینؑ فرماتے ہیں:

وَ أَنَا أَطْمَعُ أَنْ تَلْحَقَ بِي طَائِفَةٌ فَتَهْتَدِيَ بِي وَ تَعُشُّوَ إِلَى صَوْنِي وَ ذَلِكَ أَحَبُّ إِلَيَّ مِنْ أَنْ أَفْتَلَهَا عَلَى ضَلَالِهَا وَ إِنْ كَانَتْ ثَبَوُءَ بِأَقَامِهَا . (خطبہ ۵۵)

ترجمہ: مجھے تو اس کی طمع ہے کہ شاید کوئی گروہ مجھ سے آکر مل جائے اور میری وجہ سے ہدایت پا جائے اور اپنی چند ہیائی ہوئی آنکھوں سے میری روشنی کو بھی دیکھ لے اور مجھے یہ چیز گمراہی کی حالت میں انہیں قتل کر دینے سے کہیں زیادہ پسند ہے۔ اگرچہ اپنے گناہوں کے ذمہ دار بہر حال یہ خود ہوں گے۔

امامؑ نے بار بار زور دیا کہ آؤ ہمارے ساتھ مل جاؤ تاکہ ہم آپ کو بھی کمالِ انسانی کی منازل طے کرا دیں۔

ایک مقام پر آپؑ کا دعوت الی الحق دینے کا انداز دیکھیں:

انْظُرُوا أَهْلَ بَيْتِ نَبِيِّكُمْ فَالْزَمُوا سَمْتَهُمْ وَ اتَّبِعُوا أَثَرَهُمْ فَلَنْ يُخْرِجُوكُمْ مِنْ هُدًى وَ لَنْ يُعِيدُوكُمْ فِي رَدًى فَإِنْ لَبَدُوا فَالْبُدُّوا وَ إِنْ نَحَصُوا فَانْحَصُوا وَ لَا تَسْفُوهُمْ فَتَضِلُّوا وَ لَا تَتَأَخَّرُوا عَنْهُمْ فَتَهْلِكُوا . (خطبہ ۹۵)

ترجمہ: اپنے نبی ﷺ کے اہل بیت کو دیکھو، ان کی سیرت پر چلو، اور ان کے نقش قدم کی پیروی کرو۔ وہ تمہیں ہدایت سے باہر نہیں ہونے دیں گے۔ اور نہ گمراہی و ہلاکت کی طرف پلٹائیں گے اگر وہ کہیں ٹھہریں، تو تم بھی ٹھہر جاؤ اور اگر وہ انہیں تو تم بھی اٹھ کھڑے ہو۔ ان سے آگے نہ بڑھ جاؤ، ورنہ گمراہ ہو جاؤ گے اور نہ (انہیں چھوڑ کر) پیچھے رہ جاؤ ورنہ تباہ ہو جاؤ گے۔

## ۳۰۔ علاج روح

إِنَّ هَذِهِ الْقُلُوبَ تَمَلُّ كَمَا تَمَلُّ الْأَبْدَانُ فَابْتَغُوا لَهَا طَرَائِفَ الْحِكْمَةِ (حکمت ۱۹۷)

ترجمہ: یہ دل بھی اسی طرح تھکتے ہیں جس طرح بدن تھکتے ہیں۔ لہذا (جب ایسا ہو تو) ان کے لیے لطیف حکیمانہ جملے تلاش کرو۔

بدن کی طرح روح انسان بھی ملول و پریشان ہوتی ہے اور جس طرح جسم کے سکون کے لئے اسے راحت و سکون کی ضرورت ہوتی ہے روح کی افسردگی اور تھکاوٹ کو دور کرنے کی بدن سے بھی زیادہ ضرورت ہوتی ہے۔ قلب و روح اگر پریشان ہیں تو بدن بھی ساتھ نہیں دے گا۔ طبیعت کے خوبصورت مناظر، باغ و بہار کی سیر، بلبل و طوطی کی صدائیں، دوستوں اور پیاروں کی محفلیں اور گفتگو یہ سب دل کی تسکین کا ذریعہ شمار کئے جاتے ہیں۔

امام نے روح کی خوشی و مسرت کا ذریعہ لطیف حکیمانہ نکات کو قرار دیا۔ کیسے حکیمانہ نکات!؟ رب نے جناب لقمان کی اپنے بیٹے سے باتوں کو قرآن کا حصہ بنایا اور یہی باتیں جناب لقمان کے حکیم ہونے کی شہرت کا سبب بن گئیں۔ قرآن کی ایک ایک آیت حکمت کا سمندر ہے، اسی لئے شاید حکم ہوا کہ اللہ کا ذکر بجا لاؤ دل مطمئن ہو گا۔

قرآن کی حکمت بھری باتوں پر عمل کر لیا جائے تو سکون روح میں اضافہ ہو جاتا ہے۔ رب قرآن میں ایثار و قربانی کا حکم دیتا ہے۔ ایثار یعنی دوسروں کی خاطر خود کو تکلیف میں ڈالنا اور یہ ایثار جو سکون مہیا کرتا ہے اسے لفظوں میں بیان کرنا ممکن نہیں۔ سورہ دہر میں روٹیاں دے کر جو سکون الہیت کو ملا ہمیشہ اسے اپنی فضیلت کے طور پر بیان فرماتے رہے۔ حکم لطیفہ وہی ہیں جو ایسے نتائج مہیا کرتے ہیں اور نہج البلاغہ ان حکمتوں کا ایک بہت بڑا خزانہ ہے۔

### ۳۱۔ عیب جوئی

مَنْ نَظَرَ فِي عَيْبِ نَفْسِهِ اسْتَعْلَ عَنْ عَيْبِ غَيْرِهِ وَ مَنْ رَضِيَ بِرِزْقِ اللَّهِ لَمْ يَحْزَنْ عَلَى مَا فَاتَهُ وَ مَنْ سَلَ سَيْفَ الْبُغْيِ قُتِلَ بِهِ وَ مَنْ كَابَدَ الْأُمُورَ عَطِبَ وَ مَنْ افْتَحَمَ اللَّجْجَ عَرِقَ وَ مَنْ دَخَلَ مَدَاحِلَ السُّوءِ اتَّحَمَ وَ مَنْ كَثُرَ كَلَامُهُ كَثُرَ خَطْوُهُ وَ مَنْ كَثُرَ خَطْوُهُ قَلَّ حَيَاؤُهُ وَ مَنْ قَلَّ حَيَاؤُهُ قَلَّ وَرَعُهُ وَ مَنْ قَلَّ وَرَعُهُ مَاتَ قَلْبُهُ وَ مَنْ مَاتَ قَلْبُهُ دَخَلَ النَّارَ وَ مَنْ نَظَرَ فِي غُيُوبِ النَّاسِ فَأُتِيَ بِهَا لِنَفْسِهِ فَذَلِكَ الْأَحْمَقُ بَعِيْنُهُ وَ الْقَنَاعَةُ مَالٌ لَا يَنْقُذُ وَ مَنْ أَكْثَرَ مِنْ ذِكْرِ الْمَوْتِ رَضِيَ مِنَ الدُّنْيَا بِالْيَسِيرِ وَ مَنْ عَلِمَ أَنَّ كَلَامَهُ مِنْ عَمَلِهِ قَلَّ كَلَامُهُ إِلَّا فِيْمَا يَغْنِيهِ . (حکمت ۳۴۹)

ترجمہ: جو شخص اپنے عیوب پر نظر رکھے گا وہ دوسروں کی عیب جوئی سے باز رہے گا۔ اور جو اللہ کے دیئے ہوئے رزق پر خوش رہے گا، وہ نہ ملنے والی چیز پر رنجیدہ نہیں ہوگا۔ جو ظلم کی تلوار کھینچتا ہے وہ اسی سے قتل ہوتا ہے جو اہم امور کو زبردستی انجام دینا چاہتا ہے۔ وہ تباہ و برباد ہوتا ہے، جو اٹھتی ہوئی موجوں میں پھاندتا ہے، وہ ڈوبتا ہے، جو بدنامی کی جگہوں پر جائے گا، وہ بدنام ہوگا، جو زیادہ بولے گا، وہ زیادہ لغزشیں کرے گا اور جس میں حیا کم ہو اس میں تقویٰ کم ہوگا اور جس میں تقویٰ کم ہوگا اس کا دل مردہ ہو جائے گا۔ اور جس کا دل مردہ ہو گیا وہ دوزخ میں جا پڑا۔ جو شخص لوگوں کے عیوب کو دیکھ کر ناک بھول چڑھائے اور پھر انہیں اپنے لئے چاہے وہ سراسر احمق ہے۔ قناعت ایسا سرمایہ ہے جو ختم نہیں ہوتا۔ جو موت کو زیادہ یاد رکھتا ہے وہ تھوڑی سی دنیا پر بھی خوش ہو رہتا ہے۔ جو شخص یہ جانتا ہے کہ اس کا قول بھی عمل کا ایک جز ہے، وہ مطلب کی بات کے علاوہ کلام نہیں کرتا۔

اس حکمت میں امامؑ نے گیارہاں مواضع پیش کئے ہیں۔ ہر جملہ الگ بیان اور تشریح چاہتا ہے۔ ہم یہاں فقط پہلے جملہ کو بیان کرتے ہیں۔ معصومین کے علاوہ ہر کسی سے گناہ سرزد ہوتے ہیں۔ کسی

سے کم تو کسی سے زیادہ۔ عقل کا تقاضا یہ ہے کہ انسان دوسروں کے عیب بیان کرنے سے پہلے اپنے گناہوں کی اصلاح کر لے اگر کوئی اپنی اصلاح میں مشغول ہو جائے تو اسے دوسروں کے گناہوں کی تلاش اور تذکروں کی فرصت ہی نہیں ہوتی اور وہ دوسروں کے عیب بیان کرنے سے شرماتا ہے کہ جب میرے اپنے اتنے گناہ ہیں تو میں دوسروں کے گناہ کیسے ڈھونڈھتا اور گنتا رہوں۔

اسی مطلب کو دوسرے مقام پر امامؑ نے اس انداز سے بیان فرمایا:

يَا أَيُّهَا النَّاسُ طُوبَى لِمَنْ شَغَلَهُ عَيْبُهُ عَنْ عُيُوبِ النَّاسِ وَ طُوبَى لِمَنْ لَزِمَ بَيْنَتَهُ وَ أَكَلَ قُوتَهُ وَ  
إِسْتَعْلَى بِطَاعَةِ رَبِّهِ وَ بَكَى عَلَى خَطِيئَتِهِ فَكَانَ مِنْ نَفْسِهِ فِي شُغْلٍ وَ النَّاسُ مِنْهُ فِي رَاحَةٍ  
(خطبہ ۱۷۴)

ترجمہ: اے لوگو! لائق مبارک باد وہ شخص ہے جسے اپنے عیوب دوسروں کی عیب گیری سے باز رکھیں اور قابل مبارکباد وہ شخص ہے جو اپنے گھر (کے گوشہ) میں بیٹھ جائے اور جو کھانا میسر آ سکے کھالے اور اپنے اللہ کی عبادت میں لگا رہے اور اپنے گناہوں پر آنسو بہائے کہ اس طرح وہ بس اپنی ذات کی فکر میں رہے اور دوسرے لوگ اس سے آرام میں رہیں۔

## ۳۲۔ متقی کی نشانی

يَعْفُو عَمَّنْ ظَلَمَهُ وَ يُعْطِي مَنْ حَزَمَهُ وَ يَصِلُ مَنْ قَطَعَهُ (خطبہ ۱۹۱)

ترجمہ: جو اس پر ظلم کرتا ہے اس سے درگزر کرتا ہے جو اسے محروم کرتا ہے اس کا دامن اپنی عطا سے بھر دیتا ہے جو اس سے توڑتا ہے یہ اس سے جوڑتا ہے۔

امیر المؤمنینؑ نے اس خطبہ میں متقین کی ایک سو سے زیادہ صفات بیان کی ہیں۔ اس خطبہ کو اگر مومن کے لئے آئینہ کہا جائے تو بجا ہو گا۔ ہمامؑ نے امامؑ سے متقین کی صفات پوچھیں اور امامؑ نے تفصیل سے انہیں بیان فرمایا۔

اگر کوئی اپنا مقام تقویٰ دیکھنا چاہے تو اس خطبہ کو پڑھ کر اپنے دامن میں جھانکے کہ ان اوصاف میں سے کتنے میرے اندر پائے جاتے ہیں۔

یہاں ہمارے مد نظر امام کا فقط ایک فرمان ہے۔ امامؑ فرماتے ہیں: ”جو اس سے توڑتا ہے یہ اس سے جوڑتا ہے یا جو اس سے بگاڑتا ہے یہ اس سے بناتا ہے۔“

تعلق قائم رکھنے والوں سے رابطہ رکھنا بھی بہت مہم ہے مگر امامؑ اس فرمان میں متقی کو اس سے زیادہ بہادر اور شجاع دیکھنا چاہتے ہیں کہ جو رابطہ و تعلق توڑتا ہے متقی اس سے بھی جوڑتا ہے۔ بلکہ امام حسنؑ کو وصیت میں فرمایا:

وَلَا يَكُونَنَّ أَخُوكَ أَقْوَىٰ عَلَىٰ فَطِيلَتِكَ مِنْكَ عَلَىٰ صَلَاتِهِ وَلَا تَكُونَنَّ عَلَىٰ الْإِسَاءَةِ أَقْوَىٰ مِنْكَ عَلَىٰ الْإِحْسَانِ (وصیت: ۳۱)

ترجمہ: آپ کا کوئی بھائی تعلق توڑنے میں آپ سے قوی نہ ہو بلکہ تم رشتہ محبت جوڑنے میں اس سے قوی ہو جاؤ۔ وہ برائی کرنے میں آپ سے طاقتور نہ ہو بلکہ آپ احسان کرنے میں اس سے بازی لے جاؤ۔

آخری وصیت میں حسنین شریفینؑ اور آپ کے ذریعہ سے ہر چاہنے والے سے فرماتے ہیں:



”تم کو لازم ہے کہ آپس میں میل ملاپ رکھنا اور ایک دوسرے کے لئے خرچ کرتے رہنا اور خبر دار ایک دوسرے کی طرف سے پیٹھ پھیرنے اور تعلقات توڑنے سے پرہیز کرنا۔“ (وصیت: ۴۷)

### ۳۳۔ صدقہ، شفا بخش دعا

وَالصَّدَقَةُ ذَوَاءُ مُنْجِحٍ وَ أَعْمَالُ الْعِبَادِ فِي عَالِهِمْ نُصَبُ أَعْيُنُهُمْ فِي آجَالِهِمْ (حکمت ۷)

ترجمہ: صدقہ کامیاب دوا ہے، اور دنیا میں بندوں کے جو اعمال ہیں وہ آخرت میں ان کی آنکھوں کے سامنے ہوں گے۔

صدقہ و سخاوت اور انفاق و زکوٰۃ اسلام کے مہم موضوعات میں سے ہیں۔ صدقہ اس عطا کو کہتے ہیں جس میں قربتِ خدا کا قصد ہو، یہ واجبات اور مستحبات کو شامل ہے۔ ایک شخص کو دیا جانے والا عطیہ یا عوامی فوائد کے لئے کیا جانے والا خرچ صدقہ ہی کہلاتا ہے۔

امامؑ نے یہاں صدقہ کو شفا بخش دوا سے تعبیر کیا ہے، مادی طور پر بھی صدقہ شفا بخش ہے، مریضوں کی صحت یابی اور مال میں اضافہ کے لئے صدقہ کا فوری اثر دیکھا گیا ہے۔ پیغمبر اکرمؐ فرماتے ہیں:

”صدقے کے ذریعہ اپنے مریضوں کا علاج کرو“ (متدرک الوسائل ج ۷)

امیر المؤمنینؑ ایک مقام پر فرماتے ہیں:

اسْتَنْزِلُوا الرِّزْقَ بِالصَّدَقَةِ (حکمت ۱۳)

صدقہ کے ذریعہ روزی طلب کرو۔

امیر المؤمنینؑ فرماتے ہیں:

إِذَا أُمِّلْتُمْ فَتَاجِرُوا اللَّهَ بِالصَّدَقَةِ (حکمت ۲۵۸)

جب تنگدست ہو جاؤ تو اللہ سے صدقہ کے ذریعہ تجارت کرو۔

صدقہ کے معنوی اثرات بھی واضح ہیں۔ جسے اللہ کی ذات پر اعتماد ہو گا وہ اللہ کی راہ میں خرچ کر کے سکون پائے گا۔ امیر المؤمنینؑ فرماتے ہیں:

جسے عوض کے ملنے کا یقین ہو، وہ عطیہ دینے میں دریادلی دکھاتا ہے۔ (حکمت: ۱۳۸)

عوض کی توقع اللہ سبحانہ سے ہی ہونی چاہیے اور جتنی توقع اللہ سے زیادہ ہو گی اتنا ہی معنوی اور روحانی اعتبار سے مقام بلند ہو گا۔

## ۴۴۔ علم

الْعِلْمُ وَرِاثَةُ كَرِيمَةٍ وَ الْأَدَابُ حُلٌّ مُجَدَّدَةٌ وَ الْفِكْرُ مِرَاةٌ صَافِيَةٌ . (حکمت ۴)

ترجمہ: علم شریف ترین میراث ہے اور علمی و عملی اوصاف خلعت ہیں اور فکر صاف شفاف آئینہ ہے۔

وہ ذات گرامی علیؑ جس کے علم کے بارے نبی اکرمؐ کا ایک جملہ کافی ہے:

”میں شہر علم ہوں اور علیؑ اس کا دروازہ ہیں۔“

امیر المؤمنینؑ اہل بیت کی تعریف میں فرماتے ہیں:

”وہی علم کی زندگی اور جہالت کی موت ہیں۔“ (خطبہ: ۱۴۵)

ایک مقام پر فرماتے ہیں:

”ہم نبوت کا شجرہ، رسالت کی منزل، ملائکہ کی فرودگاہ، علم کا معدن اور حکمت کا سرچشمہ ہیں۔“ (خطبہ: ۱۰۷)

وہی مولا علیؑ اپنے پیاروں کی تعریف میں فرماتے ہیں: ”وہ علم کا حریص ہوتا ہے۔“ (خطبہ: ۱۹۱)  
جناب کمیل کو علم کی عظمت بتاتے ہوئے چھ دلیلیں دیں کہ علم مال سے افضل ہے۔  
(حکمت: ۱۱۷)

اور پھر سینے کی طرف اشارہ کر کے ارشاد فرمایا: یہاں علم کا ٹھکانہ ہے۔

امام علم کی عظمت و فضیلت بیان فرما کر چاہتے ہیں کہ علیؑ کی سنو اور علم حاصل کرو۔

امیر المؤمنینؑ فرماتے ہیں: ”لا شرف کا لعلم“ (حکمت: ۱۱۳)

ترجمہ: علم کی مانند کوئی بزرگی و شرافت نہیں۔

علم کا منبع و ماخذ اللہ کا کلام قرآن مجید ہے یا نبیؐ و عترتِ نبیؐ ہیں۔ حقیقی علم وہی ہے جو معنویت کی بلندی اور انسانی خدمت کا ذریعہ بنے۔ علیؑ والوں کا فرض بنتا ہے کہ اسے خود سیکھیں اور دوسروں کو سکھائیں۔

## ۳۵۔ فرصت

وَالْفُرْصَةُ تَمْرٌ مَّرَّ السَّحَابِ فَأَنْتَهُزُوا فَوْضَ الْخَيْرِ . (حکمت: ۲۰)

ترجمہ: فرصت کی گھڑیاں تیزرو بادل کی طرح گزر جاتی ہیں لہذا بھلائی کے ملے ہوئے موقعوں کو غنیمت جانو۔

فرصت یعنی جب اچھائی کے تمام اسباب مہیا ہوں۔ مثلاً تعلیم کے لئے جسم بھی صحت مند ہے، ہوش و استعداد بھی ہے، وقت بھی ہے اور لائق استاد بھی موجود ہے ان سہولیات کا میسر ہونا فرصت کہلائے گا۔

اللہ نے انسان کو کمال کے حصول کے لئے جو مواقع دئے ہیں وہ سب فرصت ہیں۔ جوانی، تندرستی، امن و سکون، مالی سہولت اور روح و فکر کی سلامتی سب فرصتیں ہیں جن کے گزر جانے کا کوئی وقت مقرر نہیں ہے۔

مولانا علیؒ بھی فرماتے ہیں کہ فرصت کے ان لمحات سے جلد سے جلد اور زیادہ سے زیادہ فائدہ اٹھا لو اس لئے کہ یہ بادل کی طرح جلد گزر جانے والی ہیں جیسے بادل ایک لمحہ یہاں تھا اور دوسرے لمحہ نظروں سے اوجھل ہو گیا۔

ایک اور مقام پر امامؒ فرماتے ہیں:

إِضَاعَةُ الْفُرْصَةِ غَضَّةٌ . (حکمت ۱۱۸)

ترجمہ: موقع کو ہاتھ سے جانے دینا رنج و اندوہ کا باعث ہوتا ہے۔

## ۳۶۔ دوستی

أَعْجَزُ النَّاسِ مَنْ عَجَزَ عَنِ اكْتِسَابِ الْإِخْوَانِ وَ أَعْجَزُ مِنْهُ مَنْ صَبَّحَ مِنْ ظَفَرِ يَدِهِ مِنْهُمْ.

(حکمت ۱۱)

ترجمہ: لوگوں میں بہت در ماندہ وہ ہے جو اپنی عمر میں کچھ بھلائی اپنے لیے نہ حاصل کر سکے، اور اس سے بھی زیادہ در ماندہ وہ ہے جو پا کر اسے کھودے۔

اسلام میں دوستی کی اہمیت، کسے دوست بناؤ، کسے دوست نہ بناؤ اور دوستی کو کیسے نبھاؤ، ان موضوعات پر بہت تفصیل سے گفتگو ہوئی ہے۔

اس فرمان میں امامؑ نے اس شخص کو بڑا عاجز قرار دیا جو دوست نہیں بنا سکتا۔ دوست بنانے میں کوئی مال و اسباب خرچ نہیں ہوتے بلکہ اخلاق سے دوست بنائے جاسکتے ہیں۔

مفتی جعفر حسینؒ اس فرمان کے تحت لکھتے ہیں:

خوش اخلاقی و خندہ پیشانی سے دوسروں کو اپنی طرف جذب کرنا اور شیریں کلامی سے غیروں کو اپنانا کوئی دشوار چیز نہیں ہے کیونکہ اس کے لیے نہ جسمانی مشقت کی ضرورت اور نہ دماغی کدو کاوش کی حاجت ہوتی ہے اور دوست بنانے کے بعد دوستی اور تعلقات کی خوشگوار ی کو باقی رکھنا تو اس سے بھی زیادہ آسان ہے کیونکہ دوستی پیدا کرنے کے لیے پھر بھی کچھ نہ کچھ کرنا پڑتا ہے مگر اسے باقی رکھنے کے لیے تو کوئی مہم سر کرنا نہیں پڑتی لہذا جو شخص ایسی چیز کی بھی نگہداشت نہ کر سکے جسے صرف پیشانی کی سلوٹیں دور کر کے باقی رکھا جاسکتا ہے اس سے زیادہ عاجز و درماندہ کون ہو سکتا ہے۔

مقصد یہ ہے کہ انسان کو ہر ایک سے خوش خلقی و خندہ روئی سے پیش آنا چاہیے تاکہ لوگوں اس سے وابستگی چاہیں اور اس کی دوستی کی طرف ہاتھ بڑھائیں۔

امام حقیقی دوست کی تعریف میں فرماتے ہیں:

لَا يَكُونُ الصَّدِيقُ صَدِيقًا حَتَّى يَحْفَظَ أَخَاهُ فِي ثَلَاثٍ فِي نَكْبَتِهِ وَ عَيْنَتِهِ وَ وَفَاتِهِ .  
(حکمت ۱۳۴)

”دوست اُس وقت تک دوست نہیں سمجھا جاسکتا جب تک کہ وہ اپنے بھائی کی تین موقعوں پر نگہداشت نہ کرے مصیبت کے موقع پر، اُس کے پس پشت اور اُس کے مرنے کے بعد۔

کسے دوست بنانا ہے یہ ایک بہت مہم موضوع ہے امام جناب امام حسنؑ کو وصیت کرتے ہوئے فرماتے ہیں:

”نیک لوگوں سے میل جول رکھو گے تو تم بھی نیک ہو جاؤ گے بروں سے بچے رہو گے تو ان کے اثرات سے محفوظ رہو گے“۔ (وصیت: ۳۱)

امام جناب مالک اشتر کو اصول معاشرت کی تعلیم دیتے ہوئے فرماتے ہیں:

”پرہیز گاروں اور راست بازوں سے اپنے کو وابستہ رکھنا“۔ (خط: ۵۳)

امیر المؤمنینؑ سے منقول ہے:

الصَّدِيقُ الصَّدُوقُ مَنْ نَصَحَكَ فِي عَيْبِكَ وَحَفَظَكَ فِي غَيْبِكَ وَاتَّزَكَ عَلَى نَفْسِهِ۔ (غرر الحکم)

آپ کا سچا دوست وہ ہے جو آپ کو آپ کے عیوب سے آگاہ کرے، آپ کی عدم موجودگی میں دوستی کے مراتب کی حفاظت کرے اور ضرورت کے وقت دوست کو اپنی ذات پر مقدم رکھے۔

## ۷۳۔ دنیا

وَأَزْمَعِ التَّرَحَالَ عِبَادُ اللَّهِ الْأَخْيَارُ وَ بَاعُوا قَلِيلًا مِنَ الدُّنْيَا لَا يَبْتَغِي كَثِيرًا مِنَ  
الْآخِرَةِ. (خطبہ: ۱۸۰)

ترجمہ: اللہ کے نیک بندوں نے دنیا سے کوچ کرنے کا تہیہ کر لیا۔ فنا ہونے والی تھوڑی سی دنیا  
ہاتھ سے دے کر ہمیشہ رہنے والی بہت سی آخرت مول لے لی۔

دنیا سے امیر المؤمنینؑ کا کیا تعلق رہا اور دنیا کا امامؑ نے کس انداز سے تعارف کرایا یہ وہ موضوع  
ہے جسے علیؑ ہی نبھا سکتے ہیں، مذمت کی تو تین طلاقوں کے قابل سمجھا اور تعریف کی تو فرمایا:

إِنَّ الدُّنْيَا دَارُ صِدْقٍ لِمَنْ صَدَقَهَا وَ دَارُ عَافِيَةٍ لِمَنْ فَهِمَ عَنْهَا وَ دَارُ عَنَى لِمَنْ تَزَوَّدَ مِنْهَا وَ دَارُ  
مَوْعِظَةٍ لِمَنْ اتَّعَظَ بِهَا مَسْجِدُ أَجْبَاءِ اللَّهِ وَ مُصَلًى مَلَائِكَةِ اللَّهِ وَ مَهْبِطُ وَحْيِ اللَّهِ وَ مَنَجَرُ  
أَوْلِيَاءِ اللَّهِ أَكْتَسَبُوا فِيهَا الرَّحْمَةَ وَ رَجَحُوا فِيهَا الْجَنَّةَ. (حکمت: ۱۳۱)

”بلاشبہ دنیا اُس شخص کے لیے جو باور کرے، سچائی کا گھر ہے اور جو اس کی ان باتوں کو سمجھے اُس  
کے لیے امن و عافیت کی منزل ہے۔ جو اس سے زادِ راہ حاصل کر لے، اس کے لیے دولت مند کی  
کی منزل ہے اور جو اس سے نصیحت حاصل کرے، اُس کے لیے وعظ و نصیحت کا محل ہے، وہ  
دوستانِ خدا کے لیے عبادت کی جگہ، اللہ کے فرشتوں کے لیے نماز پڑھنے کا مقام، وحی الہی کے  
اترنے کی منزل اور اولیاء اللہ کی تجارت گاہ ہے انہوں نے اس میں فضل و رحمت کا سودا کیا اور  
اس میں رہتے ہوئے جنت کو فائدہ میں حاصل کیا۔

امیر المؤمنینؑ اکثر دنیا کی مذمت کرتے رہے اور اس کی حقیقت سے آگاہ فرماتے رہے۔ اس لیے  
کہ اکثر لوگ اس کو نہ سمجھ سکے اور دھوکہ کھاتے رہے۔ ورنہ اسی دنیا کو آخرت کی کھیتی کہا گیا۔

امام علیؑ فرماتے ہیں:

مَا أَصِفُ مِنْ ذَارٍ أَوَّلَهَا عَنَاءٌ وَ آخِرُهَا فَنَاءٌ فِي حَلَالِهَا جَسَابٌ وَ فِي حَرَامِهَا عِقَابٌ مِّنِ اسْتَعْنَى فِيهَا فِتْنٌ وَ مَنِ افْتَقَرَ فِيهَا حَزَنٌ وَ مَنِ سَاعَاَهَا فَاتَتْهُ وَ مَنِ قَعَدَ عَنْهَا وَاتَتْهُ وَ مَنِ أَبْصَرَ بِهَا بَصَرَتَهُ وَ مَنِ أَبْصَرَ إِلَيْهَا أَعْمَتُهُ . (خطبہ: ۸۰)

میں اس وارِ دنیا کی حالت کیا بیان کروں کہ جس کی ابتداء رنج اور انتہا فنا ہو۔ جس کے حلال میں حساب اور حرام میں سزا و عقاب ہو۔ یہاں کوئی غنی ہو تو فتنوں سے واسطہ، اور فقیر ہو تو حزن و ملال سے سابقہ رہے جو دنیا کے لئے سعی و کوشش میں لگا رہتا ہے، اس کی دنیوی آرزوئیں بڑھتی ہی جاتی ہیں اور جو کوششوں سے ہاتھ اٹھا لیتا ہے دنیا خود ہی اس سے سازگار ہو جاتی ہے جو شخص دنیا کو عبرتوں کا آئینہ سمجھ کر دیکھتا ہے تو وہ اس کی آنکھوں کو روشن و بینا کر دیتی ہے اور جو صرف دنیا ہی پر نظر رکھتا ہے تو وہ اسے کور و نابینا بنا دیتی ہے۔

عثمان بن حنیف کو خط لکھتے ہیں جس میں دنیا کے متعلق فرماتے ہیں:

”اے دنیا میرا پیچھا چھوڑ دے تیری باگ دور تیرے کاندھوں پر ہے میں تیرے پنچوں سے نکل چکا ہوں تیرے پھندوں سے باہر ہو چکا ہوں اور تیرے پھسلنے کی جگہوں میں بڑھنے سے قدم روک رکھے ہیں، کہاں ہیں وہ لوگ جنہیں تو نے کھیل تفریح کی باتوں سے چکے دئے، کدھر ہیں وہ جماعتیں جنہیں تو نے اپنی آرائشوں سے ورغلائے رکھا؟ وہ قبروں میں جکڑے ہوئے اور خاکِ لحد میں دبکے پڑے ہیں۔ (خط: ۴۵)

امامؑ دنیا کو خطاب کر کے فرماتے تھے:



يَا دُنْيَا يَا دُنْيَا إِلَيْكَ عَتِي أَيْ تَعَرَّضْتُ أَمْ إِلَيَّ تَسَوَّفْتُ لَا حَانَ حِينَكَ هَيْهَاتَ غُزِي غُزِي لَا  
حَاجَةٌ لِي فِيكَ قَدْ طَلَّقْتُكَ ثَلَاثًا لَا رَجْعَةَ فِيهَا فَعِشْكَ قَصِيرٌ وَخَطْرُكَ يَسِيرٌ وَ أَمْلِكُ حَقِيرٌ  
أَه مِنْ قَلَّةِ الزَّادِ وَ طُولِ الطَّرِيقِ وَ بُعْدِ السَّفَرِ وَ عَظِيمِ الْمَوْرِدِ. (حکمت: ۷۷)

ترجمہ: اے دنیا! اے دنیا دور ہو مجھ سے۔ کیا میرے سامنے اپنے کو لاتی ہے؟ یا میری دلدادہ و  
فریفتہ بن کر آئی ہے۔ تیرا وہ وقت نہ آئے (کہ تو مجھے فریب دے سکے) بھلا یہ کیونکر ہو سکتا ہے  
، جاکسی اور کو جل دے مجھے تیری خواہش نہیں ہے۔ میں تو تین بار تجھے طلاق دے چکا ہوں کہ  
جس کے بعد رجوع کی گنجائش نہیں۔ تیری زندگی تھوڑی، تیری اہمیت بہت ہی کم اور تیری آرزو  
ذلیل و پست ہے افسوس زادِ راہ تھوڑا، راستہ طویل سفر دور دراز اور منزل سخت ہے۔

دنیا کی تعریف و تہنیت بیان کر کے امام ایک صدا دے رہے ہیں جس کو سن کر اس پر عمل کرنا  
ہے، فرماتے ہیں:

اِس دُنْيَا مِیں رِہتے ہوئے اِس سے اتنا توشہ آخرت لے لو، جس کے ذریعہ کل اپنے نفسوں کو بچا  
سکو“ (خطبہ: ۶۲)

## ۳۸۔ قرآن سے سبق

اللّٰهُ اللّٰهُ فِي الْقُرْآنِ لَا يَسْفِكُمْ بِالْعَمَلِ بِهِ غَيْرُكُمْ (خط: ۴۷)

قرآن کے بارے میں اللہ سے ڈرتے رہنا ایسا نہ ہو کہ دوسرے اس پر عمل کرنے میں تم پر سبقت  
لے جائیں۔

نچ البلاغہ میں قرآن کے جو فضائل بیان ہوئے وہ کہیں اور نہیں ملیں گے، ایک ایک خطبہ میں چالیس چالیس فضائل اور ان میں سے ہر ایک جملے میں اتنی فصاحت و بلاغت جسے علیؑ ہی بیان کر سکتے ہیں۔

مولا علیؑ فرماتے ہیں:

قرآن ایسا چراغ ہے جس کی لو خاموش نہیں ہوتی، ایسا دریا ہے جس کی تھاہ نہیں لگائی جاسکتی۔ وہ اسلام کا سنگِ بنیاد اور اس کی اساس ہے۔ اللہ نے اسے علماء کی پیاس بجھانے اور فقیہوں کے دلوں کی بہار اور نیک و صالح افراد کے گزرنے کے لیے شاہراہ بنایا ہے۔ (خطبہ: ۱۹۶)

ایک مقام پر امیر المؤمنین حضرت علیؑ فرماتے ہیں:

”قرآن کے ذریعہ سے رب سے مانگو اور قرآن کی محبت سے رب تک پہنچو۔ پروردگار تک پہنچنے کے لیے اسے دلیلِ راہ بناؤ اور اپنے نفسوں کے لیے اس سے پند و نصیحت حاصل کرو۔“ (خطبہ: ۱۷۴)

امیر المؤمنینؑ اپنی آخری وصیت میں ایک تمنا رکھتے ہیں جس کا اظہار یوں فرمایا کہ ”اس پر عمل کرنے میں آپ سے کوئی بڑھ نہ جائے“

متقی کی صفات بیان کرتے ہوئے امام علیؑ فرماتے ہیں:

”رات ہوتی ہے تو اپنے پیروں پر کھڑے ہو کر قرآن کی آیتوں کی ٹھہر ٹھہر کر تلاوت کرتے ہیں، جس سے اپنے دلوں میں غم و اندوہ تازہ کرتے ہیں اور اپنے مرض کا چارہ ڈھونڈتے ہیں، جب کسی ایسی آیت پر ان کی نگاہ پڑتی ہے جس میں جنت کی ترغیب دلائی گئی ہو تو اس کے طمع میں ادھر جھک پڑتے ہیں اور اس کے اشتیاق میں ان کے دل تابانہ کھینچتے ہیں اور یہ خیال کرتے

ہیں کہ وہ (پر کیف) منظر ان کی نظروں کے سامنے ہے اور جب کسی ایسی آیت پر ان کی نظر پڑتی ہے کہ جس میں (دوزخ سے) ڈرایا گیا ہو، تو اس کی جانب دل کے کانوں کو جھکا دیتے ہیں اور یہ گمان کرتے ہیں کہ جہنم کے شعلوں کی آواز اور وہاں کی چیخ و پکار ان کے کانوں کے اندر پہنچ رہی ہے“ (خطبہ: ۱۹۱)

پروردگارا! ہمیں قرآن کی تلاوت میں اندازِ متقی کو اپنانے اور دستور العمل کی پیروی میں علیٰ کی وصیت پوری کرنے کی توفیق عطا فرما۔ الہی امین

## ۳۹۔ سیرت النبیؐ

وَلَقَدْ كَانَ فِي رَسُولِ اللَّهِ (صلى الله عليه وآله) كَافٍ لَّكَ فِي الْأُسْوَةِ (خطبہ: ۱۵۸)

ترجمہ: تمہارے لیے رسول اللہ صلی اللہ علیہ وآلہ وسلم کا قول و عمل پیروی کے لیے کافی ہے۔

نچ البلاغہ میں امیر المؤمنینؑ نے نبی کی زندگی کے مختلف پہلو بیان فرمائے۔ سب سے زیادہ آپؐ کے سبب بعثت کو بیان فرمایا اور اسے اللہ سبحانہ کی نعمت و رحمت کے عنوان سے یاد کیا۔ مقصد بعثت کو بیان کرتے ہوئے ارشاد فرمایا:

”اللہ سبحانہ نے محمدؐ کو حق کے ساتھ بھیجا تا کہ اُس کے بندوں کو محکم و واضح قرآن کے ذریعہ سے بتوں کی پرستش سے خدا کی عبادت کی طرف، اور شیطان کی اطاعت سے خدا کی اطاعت کی طرف نکال لے جائیں (خطبہ: ۱۴۵)

اس خطبہ میں امامؑ نے جناب موسیٰ کلیم اللہ کا بیان، جناب داؤد کا تذکرہ اور جناب عیسیٰؑ کی یاد کے بعد تفصیل سے نبی اکرمؐ کی سیرت پر روشنی ڈالی۔

امام علیؑ فرماتے ہیں:

”تم اپنے پاک و پاکیزہ نبیؐ کی پیروی کرو چونکہ ان کی ذات اتباع کرنے والے کے لیے نمونہ اور صبر کرنے والے کے لیے ڈھارس ہے، ان کی پیروی کرنے والا اور ان کے نقش قدم پر چلنے والا ہی اللہ کو سب سے زیادہ محبوب ہے۔ اگر ہم میں صرف یہی ایک چیز ہو کہ ہم اُس شے کو چاہنے لگیں جسے اللہ اور اس کا رسولؐ برا سمجھتے ہیں اور اس چیز کو بُرا سمجھنے لگیں جسے وہ حقیر سمجھتے ہیں تو اللہ کی نافرمانی اور اس کے حکم سے سرتابی کے لیے یہی بہت ہے۔ پیروی کرنے والے کو چاہیئے کہ آپؐ کی پیروی کرے اور ان کے نشان قدم پر چلے اور انہی کی منزل میں آئے ورنہ ہلاکت سے محفوظ نہیں رہ سکتا۔ یہ اللہ کا ہم پر کتنا بڑا احسان ہے کہ اس نے ہمیں ایک پیشرو و پیشوا جیسی نعمت عظمیٰ بخشی کہ جن کی ہم پیروی کرتے ہیں اور ان کے قدم بقدم چلتے ہیں“ (خطبہ: ۱۵۸)

نبی اکرمؐ کی سیرت کی پیروی کا حکم دیتے ہوئے مولا علیؑ صدادے کر فرماتے ہیں، سنو مجھ علیؑ کی سنو:

پیغمبرؐ کے وہ اصحاب جو احکام شریعت کے امین ٹھہرائے گئے تھے اس بات سے اچھی طرح آگاہ ہیں کہ میں نے کبھی ایک آن کے لئے بھی اللہ اور اس کے رسولؐ کے احکام سے سرتابی نہیں کی اور میں نے اس جو انمردی کے بل بوتے پر کہ جس سے اللہ نے مجھے سرفراز کیا ہے، پیغمبرؐ کی دل و جان سے ان موقعوں پر مدد کی جن موقعوں سے بہادر جی چرا کر بھاگ کھڑے ہوتے تھے اور قدم آگے کے بجائے پیچھے ہٹ جاتے تھے۔ (خطبہ: ۱۹۵)

امیر المؤمنینؑ اپنے چاہنے والوں سے یہی چاہتے ہیں کہ آپؐ بھی یونہی نبیؐ کی سیرت کی پیروی کرو یعنی جس طرح میں اتباع کرتا ہوں۔

## ۴۰۔ رب سے تعلق

مَنْ أَصْلَحَ سِرِّيَّتَهُ أَصْلَحَ اللَّهُ عَلَانِيَتَهُ ، وَ مَنْ عَمِلَ لِدِينِهِ كَفَاهُ اللَّهُ أَمْرَ دُنْيَاهُ ، وَ مَنْ أَحْسَنَ فِيمَا بَيْنَهُ وَ بَيْنَ اللَّهِ ، أَحْسَنَ اللَّهُ مَا بَيْنَهُ وَ بَيْنَ النَّاسِ . (حکمت: ۴۲۳)

ترجمہ: جو اپنے اندرونی حالات کو درست رکھتا ہے خدا اس کے ظاہر کو بھی درست کر دیتا ہے۔ اور جو دین کے لیے سرگرم عمل ہوتا ہے، اللہ اس کے دنیا کے کاموں کو پورا کر دیتا ہے اور جو اپنے اور اللہ کے درمیان خوش معاملگی رکھتا ہے۔ خدا اس کے اور بندوں کے درمیان کے معاملات ٹھیک کر دیتا ہے۔۔

ایک ضعیف و کمزور اور محتاج و مجبور انسان اُس قادرِ مطلق اور غنی و بے نیاز ذات سے کیسے تعلق رکھے؟ قرآن مجید میں ربِ کریم نے اس تعلق کی راہیں تفصیل سے بیان فرمائی ہیں اور جناب امیر المؤمنینؑ نے بار بار اس کی وضاحت فرمائی، اس تعلق و رابطہ کا سب سے پہلا قدم یہ ہے کہ انسان اپنی کمزوری کو پہچانے اور اس کے کرم کو سمجھے۔ امام علیؑ حمدِ الہی انجام دیتے ہوئے اس مرحلہ کو طے کراتے ہیں، کوئی شخص چاہتا ہے کہ اللہ کو پہچانے تاکہ اس سے تعلق قائم کر سکے تو علیؑ کی حمدِ الہی کی صدا ائیں سنے۔

پہلے خطبہ میں ارشاد فرمایا ”تمام حمد اس اللہ کے لیے ہے“ فوراً دوسرے جملے میں فرمایا: ”جس کی مدح و ثناء تک بولنے والے کی رسائی نہیں ہے“ (خطبہ: ۱)

اُس کی حمد و ثناء میں بھی بے بسی کا اقرار خود اس سے تعلق قائم کرنے کا سبب بن جاتا ہے، پھر کریم اللہ حمد و ثناء کے طریقے بتانے کے بہانے بندے سے تعلق قائم کرتا ہے اور حمد کا پورا سورہ

نازل فرمادیتا ہے۔ پھر فرماتا ہے مجھ سے تعلق رکھنا چاہتا ہے تو یہ جو حمد کا میں نے طریقہ بتایا ہے اسے نماز کی صورت میں ہر روز دہراتا رہا کر میرا اور تیرا تعلق قائم رہے گا۔

مولا علیؑ فرماتے ہیں:

دینے پر بھی تیری ہی حمد، دے کر لے لینے پر بھی تیری حمد، صحت و شفا پر بھی تیری حمد اور مرض و ابتلا پر بھی تیری حمد۔ (خطبہ: ۱۵۸)

اس رب سے تعلق رکھنا بڑا آسان ہے۔ ہر کام سے پہلے اس سے پوچھ لیں کیا اس پر تو راضی ہے اگر فرمائے ہاں تو کر لیں اگر روک دے تو رک جائیں، جو وہ فیصلہ کرے اس پر راضی رہے یہی اس سے تعلق کا راز ہے۔

امامؑ فرماتے ہیں:

رَضِينَا عَنِ اللَّهِ قَضَاءَهُ ، وَ سَلَّمْنَا لِلَّهِ أَمْرَهُ (خطبہ: ۳۷)

ترجمہ: ہم اللہ کے فیصلوں پر راضی ہیں اور اس کے امر کے سامنے سر تسلیم خم ہیں۔

پروردگار! ہمیں امیر المؤمنین علی علیہ السلام کی صداؤں پر لبیک کہنے کی توفیق دے اور اپنی ذات سے اسی وسیلہ کے ذریعہ تعلق محکم فرما۔ (الہی امین)